



د پوهنې وزارت

تاریخ

نهم ټولگی





ملي سرود

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هېواد به تل خلیږي
په سینه کې د آسیا به
نوم د حق مودى رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه یان
لکه لمر پر شنه آسمان
لکه زړه وي جاویدان
وایو الله اکبر وایو الله اکبر

بِسْمِ اللّٰهِ الرَّحْمٰنِ الرَّحِیْمِ



تاریخ نهم ټولگی

۱۳۹۸
ه.ش

د کتاب ځانگړتیاوې

مضمون: تاریخ

مؤلفین: د تعلیمي نصاب د تاریخ دپارتمنت علمي او مسلکي غړي
ادیت کونکي: د پښتو ژبې د ادیت د څانگې علمي او مسلکي غړي

ټولگی: نهم

د متن ژبه: پښتو

انکشاف ورکونکی: د تعلیمي نصاب د پراختیا او درسي کتابونو د تالیف لوی ریاست

خپروونکی: د پوهنې وزارت د اړیکو او عامه پوهاوي ریاست

د چاپ کال: ۱۳۹۸ هجري شمسي

برېښنالیک پته: curriculum@moe.gov.af

د درسي کتابونو د چاپ، وپش او پلورلو حق د افغانستان اسلامي جمهوریت د پوهنې
وزارت سره محفوظ دی. په بازار کې یې پلورل او پېرودل منع دي. له سرغړوونکو سره قانوني
چلند کېږي.

د پوهنې د وزیر پیغام اقراً باسم ربک

د لوی او بښونکي خدای ﷻ شکر په ځای کولو، چې موږ ته یې ژوند رابښلی، او د لوست او لیک له نعمت څخه یې برخمن کړي یو، او د الله تعالیٰ پر وروستي پیغمبر محمد مصطفیٰ ﷺ چې د الهي لومړنی پیغام ورته (لوستل) و، درود وایو.

څرنګه چې ټولو ته ښکاره ده ۱۳۹۷ هجري لمريز کال د پوهنې د کال په نامه ونومول شو، له دې امله به د گران هېواد ښوونیز نظام، د ژورو بدلونونو شاهد وي. ښوونکي، زده کوونکي، کتاب، ښوونځي، اداره او د والدينو شوراګانې د هېواد د پوهنیز نظام شپږګوني بنسټیز عناصر بلل کيږي، چې د هېواد د ښوونې او روزنې په پراختیا او پرمختیا کې مهم رول لري. په داسې مهم وخت کې د افغانستان د پوهنې وزارت د مشرتابه مقام، د هېواد په ښوونیز نظام کې د ودې او پراختیا په لور بنسټیزو بدلونونو ته ژمن دی.

له همدې امله د ښوونیز نصاب اصلاح او پراختیا، د پوهنې وزارت له مهمو لومړیتوبونو څخه دي. همدارنګه په ښوونځيو، مدرسو او ټولو دولتي او خصوصي ښوونيزو تاسيساتو کې، د درسي کتابونو محتوا، کیفیت او توزیع ته پاملرنه د پوهنې وزارت د چارو په سر کې ځای لري. موږ په دې باور یو، چې د باکیفیته درسي کتابونو له شتون پرته، د ښوونې او روزنې اساسي اهدافو ته رسېدلی نشو.

پورتنيو موخو ته د رسېدو او د اغېزناک ښوونیز نظام د رامنځته کولو لپاره، د راتلونکي نسل د روزونکو په توګه، د هېواد له ټولو زړه سواندو ښوونکو، استادانو او مسلکي مدیرانو څخه په درناوي هیله کوم، چې د هېواد بچیانو ته دې د درسي کتابونو په تدریس، او د محتوا په لېږدولو کې، هېڅ ډول هڅه او هاند ونه سیموي، او د یوه فعال او په دیني، ملي او انتقادي تفکر سمبال نسل په روزنه کې، زیار او کوبښن وکړي. هره ورځ د ژمنې په نوي کولو او د مسؤلیت په درک سره، په دې نیت لوست پیل کړي، چې د نن ورځې گران زده کوونکي به سبا د یوه پرمختللي افغانستان معماران، او د ټولني متمدن او ګټور اوسېدونکي وي. همدا راز له خوږو زده کوونکو څخه، چې د هېواد ارزښتناکه پانګه ده، غوښتنه لرم، څو له هر فرصت څخه ګټه پورته کړي، او د زده کړې په پروسه کې د څیرکو او فعالو ګډونوالو په توګه، او ښوونکو ته په درناوي سره، له تدریس څخه ښه او اغېزناکه استفاده وکړي.

په پای کې د ښوونې او روزنې له ټولو پوهانو او د ښوونیز نصاب له مسلکي همکارانو څخه، چې د دې کتاب په لیکلو او چمتو کولو کې یې نه سترې کېدونکې هلې ځلې کړې دي، مننه کوم، او د لوی خدای ﷻ له دربار څخه دوی ته په دې سپیڅلې او انسان جوړوونکې هڅې کې بریا غواړم. د معیاري او پرمختللي ښوونیز نظام او د داسې ودان افغانستان په هیله چې وګړي یې خپلواک، پوه او سوکاله وي.

د پوهنې وزیر

دکتور محمد میرویس بلخي



لومړۍ څپرکۍ: واک ته د احمد شاه بابا تر رسېدو وړاندې د افغانستان اقتصادي، ټولنيز او سياسي حالت
(۱-۸)

- د احمد شاه بابا له واکمن کېدو وړاندې د افغانستان سياسي حالت .
- د احمد شاه بابا له واکمن کېدو وړاندې د افغانستان ټولنيز حالت څنگه و؟
- د احمد شاه بابا له واکمن کېدو وړاندې د افغانستان اقتصادي حالت څنگه و؟
- **دويم څپرکۍ: له ۱۷۴۷ ز څخه تر ۱۸۷۹ ز کال پورې د افغانستان پېښې (۹-۴۴)**
- احمد شاه بابا څنگه يوځل بيا افغانستان را ژوندی کړ.
- د احمد شاه بابا اداري اصلاحات او نظامي فعاليتونه.
- د احمد شاه بابا د خصلتونو په اړخه پوهيزی؟
- آیا پوهېږئ تیمور شاه شل کاله واکمني وکړه؟
- آیا د شاه زمان د واکمنۍ تگلارې پيژنئ؟
- آیا پوهېږئ شاه محمود لومړي ځل څرنگه واک ته ورسېد؟
- د شاه شجاع د لومړي ځل واکمنۍ څرنگوالی
- د شاه محمود د دويمې دورې د واکمنۍ څرنگوالی
- آیا د امير دوست محمد خان د لومړي ځل واکمنۍ سره آشنایي لری؟
- آیا پر افغانستان د انگریزانو د لومړي يرغل په اړه معلومات لری؟
- آیا د شاه شجاع د دويم ځل واکمنۍ په اړه معلومات لری؟
- آیا د امير دوست محمد خان د دويم ځل واکمنۍ په اړه پوهېږئ؟
- آیا د امير شيرعلي خان د لومړي ځل سلطنت سره آشنایي لری؟
- آیا د امير محمد افضل خان له شخصیت سره پېژندگلوې لری؟
- آیا د امير محمد اعظم خان د شخصیت په اړه معلومات لری؟
- آیا د امير شيرعلي خان د دويم ځل سلطنت سره پېژندگلوې لری؟
- آیا پر افغانستان د انگریزانو د دويم تیرې په اړه معلومات لری؟

دریم څپرکی: له ۱۸۸۰ز- ۱۹۷۳ ز کال پوري د افغانستان پېښې (۴۵-۶۲)

- د مرکزي واکمنۍ په ټنگښت کې د امیر عبدالرحمن ونډه څه وه؟

- د امیر حبیب الله خان د پاچاهۍ په اړه څه پوهېږئ؟

- د افغانستان خلکو څرنګه له انګریزانو څخه خپله خپلواکي ترلاسه کړه؟

- د امان الله خان د مسافرتونو لاس ته راوړنې څه وې؟

- حبیب الله کلکانی څرنګه واک ته ورسید؟

- آیا پوهېږئ چې محمد نادر شاه څرنګه واک ته ورسید؟

- آیا پوهېږئ چې محمد ظاهر شاه څلویښت کاله پاچاهي وکړه؟

څلورم څپرکی: د ګاونډیو هېوادونو معاصر تاریخ (۶۲-۷۵)

- د چین یا د نړۍ د ترټولو زیات نفوس لرونکي هېواد په اړه څه معلومات لرئ؟

- آیا د پاکستان له تاریخ او هېواد سره آشنایي لرئ؟

- آیا د ایران د اسلامي جمهوري هېواد له تاریخ او موقعیت سره آشنا یاست؟

- آیا د ازبکستان هېواد په اړه معلومات لرئ؟

- آیا د تاجکستان له خلکو او تاریخ سره آشنایي لرئ؟

- آیا د ترکمنستان له خلکو او تاریخ سره آشنایي لرئ؟

لومړۍ څپرکي

واک ته د احمدشاه بابا تر رسېدو وړاندې د افغانستان اقتصادي،
ټولنيز او سياسي حالت

د لومړي څپرکي موخې

- واک ته د احمدشاه بابا تر رسېدو وړاندې د افغانستان سياسي، اقتصادي او ټولنيزې اوضاع سره د زده‌کونکو پېژندگلوي.
- له احمدشاه بابا وړاندې، له فکري غورځنگونو سره د زده‌کونکو پېژندگلوي.
- د احمدشاه بابا له واکمنۍ څخه وړاندې د هېواد له ملي او مبارزو څېرو سره د زده‌کونکو پېژندگلوي.

د احمدشاه بابا تر واکمن کېدو وړاندې د افغانستان سياسي حالت څرنگه و؟



په دې لوست کې د احمدشاه بابا تر واکمن کېدو وړاندې لاملونه تر څېړنې لاندې نیسو.

زده کوونکي په دې پوهېږي چې په شپاړلسمه زېږدیزه پېړۍ کې زموږ خاوره د ناوړه سياسي پېښو قرباني شوه. د سلطان حسين بايقرا له مړينې سره د گډوډيو لاره هواره شوه او د شيبانيانو په لاس د هرات تيموري دولت له منځه لاړ. په فارس کې د صفوي شاه اسماعيل په لاس د صفويانو د واکمنۍ بنسټ کېښودل شو. په هند کې له گورگاني شهزادگانو څخه يو تن محمد بابر د بابري دولت بنسټ کېښود. په دې توگه په شمال، لوېديځ او سوېل ختيځ کې بابري، صفوي او شيباني دولتونه جوړ شول. دا ټول واکمنان زموږ د هېواد د پرمختگ د مخنيوي لاملونه گڼل کېدل. د جغرافيايي سېمو وېش، زموږ خاوره کابو دوه نيمې پېړۍ له تدريجي ودې لېرې وساتله. په دې موده کې زموږ هېواد د نورو هېوادونو په منځ کې د جگړو ډگر و او د هغو هېوادونو فرهنگي ارزښتونو په فرهنگي حوزه کې په مور اغېز وکړ. د لښکر ايستلو د لگښتونو له امله کورنۍ ستونزې ورځ په ورځ زياتې شوې خلک اړ شول چې د سفر آسانتياوې برابرې کړي. دې لاملونو د يرغلگرو په وړاندې مساعد شرايط رامنځ ته کړل. مخالفتونه يې له کرکې څخه تر انزجاره ورسېدل او په پايله کې د خپلواکۍ غوښتنې احساساتو شدت پيدا کړ.



ميرويس نيکه



خوشحال خان خټک



بایزید انصاري

سياسي مبارزې له پټو کړنو څخه پيل او د بنکېلاک پر ضد يې لمن اوږده شوه. د خلکو پاڅونونه د لومړي ځل لپاره په هرات، کندهار، اندخوی او بلوچستان کې پيل شول. سره له دې چې پاڅونونه په يو ځای کې غلي کېدل او په بل ځای کې راپورته کېدل، خو په عمومي ډول يې غلي کېدل ناشونې وو.

په ختيځو ولاياتو کې د خپلواکۍ غوښتنې غورځنگونه پيل شول چې د ختيځو کړنو او يا سرحدې سېمو ميشتو زياترو قومونو په کې برخه اخيستې وه. دا رنگه سياسي غورځنگونو که څه هم خپلواکي ترلاسه نشوای کړای خو د هغو سېمو خلکو ته يې الهام ورکړ، چې د روښانيانو د نهضت تر نامه لاندې خوځښت د دې خاورې په تاريخ کې را پيدا او ځانگړې ونډه يې ترسره کړه.

د روښانيانو د نهضت مشري د بايزيد انصاري د شيخ عبدالله انصاري د زوی په غاړه وه. هغه د مغلي حکومت د استبداد له ضد مبارزې ته خلک راوبلل. د روښانيانو خوځښت په سياسي او مذهبي ځانگړتياوو ولاړ و. يو تن د هغه نهضت مخالفينو څخه اخند دروېزه و چې د پير روښان پر ضد يې تبليغونه په لاره واچول پير روښان تر هغې مودې چې د مرگ تنده نه وه ليدلې خپلو مبارزو ته يې دوام ورکړ.

د خوشحال خان خټک پاڅون بل سياسي حرکت و چې زموږ د خلکو په راويښولو کې اغېزناک شو او زموږ په معاصر تاريخ کې د خټکو غورځنگ په نامه شهرت درلوده چې زموږ د هېواد په تاريخ کې ځانگړې ځای لري. په خپله خوشحال خان يو فرهنگي او پوځي سړی و. د خپل ژوند څلور کاله يې په بند کې تېر کړل. له خلاصېدو څخه وروسته يې بيا د خپل قوم مشري په لاس کې ونيوله. د نوموړي مبارزې تر مرگه پورې چې کابو اتيا کلن و دوام وموند.

که څه هم د خپلواکۍ غوښتونکو مبارزې د هېواد په ختيځو سېمو کې کله ناکله په وقفه يې ډول له منځه تللې، خو په اتلسمه پېړۍ کې يوځل بيا ميرويس خان نيکه د يرغلگرو د له منځه وړلو په موخه پاڅون وکړ چې زموږ د هېواد په تاريخ کې د کندهار د پاڅون په نوم ياد شوی دی.

ميرويس خان نيکه په (۱۷۰۹) زېږديز کال کې د گورگين د ظلمونو او د صفويانو د حاکميت په وړاندې د کندهار ښار د خلکو پاڅون وهڅاوه او د دې پاڅون په پايله کې يې، د هوتکيانو خپلواک دولت جوړ کړ چې همدې دولت وکړای شول د احمدشاه بابا سياسي اقتدار ته لار هواره کړي.

په ټولگي کې فعاليت

زده کوونکي دې په درې ډلو ووېشل شي. لومړۍ ډله دې په دې اړه چې د پير روښان غورځنگ څرنگه غورځنگ و او په کومو سېمو کې رامنځ ته شو، دويمه ډله دې په دې اړه چې د خوشحال خان خټک پاڅون د کومو سېمو په سياسي راويښتوب کې اغېزناک و او درېمه ډله دې د هوتکيانو د خوځښت په اړه په خپلو منځو کې بحث وکړي او د بحثونو پايلې دې د هرې ډلې استازی په ټولگي کې ولولي.

پوښتنې

- ۱- ولې سېمه بيزې واکمنۍ منځ ته راغلې؟
- ۲- کومو دولتونو خپل فرهنگي ارزښتونه زموږ د هېواد پر خلکو وتپل؟
- ۳- کوم لاملونه زموږ د خلکو د خپلواکۍ غوښتنې د ذهنيت په روزنه کې اغېزناک وو؟

له ټولگي نه د باندې فعاليت

زده کوونکي دې د لويانو نه د نادر افشار په اړه معلومات ترلاسه کړي او هغه دې د ابدالي احمدشاه له واک سره له تړاو ورکولو څخه وروسته په ټولگي کې وړاندې کړي.

د احمدشاه بابا د واکمن کېدو پر مهال د هېواد ټولنيز وضعیت څنگه و؟



په تېر لوست کې له احمدشاه بابا څخه وړاندې د سياسي شرايطو جزئياتو ته اشاره وشوه، په اوسني بحث کې د احمدشاه بابا د واک تر رسېدو وړاندې ټولنيز حالت تر بحث لاندې نيسو.

د شيباني، صفوي او بابري يرغلگرو ځواکونو د ولکې په پايله کې د هېواد مرکزي دولت سوداگري او کرنه له لاسه ورکړه. د هرات د هنري مکتب نور په دې باندې نه توانېده چې د ادب او صنعت کار مخ ته بوځي. د لښکر ايستلو لگښتونه د دې خاورې پر خلکو باندې تپل کېدل. حاکمانو او افسرانو په پوځي کلاوو کې سوکاله ژوند درلوده. پوځي لښکر د ښار په د ننه عسکري بارکو کې ځای په ځای وو. شنه او ښېرازه خرڅاڼونه وسله والو ځواکونو ته ځانگړي شوي وو او پوځيانو د خپلو ستومانو لري کولو لپاره د تفريح له ځايونو او ښونو څخه گټه پورته کوله.

پورتنیو مسايلو ته په پام سره زموږ هېواد مرکزي حکومت نه درلود. د اوبو لگولو سيستمونه او بندونه چې پخوا موجود وو، د پرله پسې جگړو په پايله کې وران او له منځه ولاړل. په دې حالاتو کې جدي خطر زموږ خاوره گواښله.

په هېواد کې د زياترو خلکو بوختيا کرنه او مالداري وه. د شنو دښتو شتون د څارويو روزنه او زياتوالي هڅاوه. د مالدارۍ کسب په هغه مهال کې د ټولنيزو کسبونو يوه مهمه برخه جوړوله. د څارويو په روزنه کې ځانگړې پاملرنه اس، اوبښ او غوا ته کېده. دا څاروي د ډېر شهرت لرونکي وو.

خرمن جوړول، صابون جوړول، غالی اوبدل او تېغر اوبدل هم د سوداګرۍ بله برخه او د ټولنیزو بوختیاوو بڼکاروندی وه. په ټولنیز حالت کې اخیستل او پلورل د جنس په جنس په ډول وه، ولې پیسې او سکې هم د ګټې وړ وې.



پورتنی انځور د احمد شاه بابا د واک ته تر رسېدو وړاندې ټولنیز حالت بیانوي

په ټولګي کې فعالیت

زده‌کوونکي دې په دوه ډلو ووېشل شي. لومړۍ ډله دې د احمدشاه بابا واک ته له رسېدو څخه وړاندې د سپمه بیزو حکومتونو په اړه او دویمه ډله دې د خلکو د بوختیاوو په اړه په خپلو منځو کې بحث وکړي او د بحث پایلې دې د هرې ډلې استازو نورو ته واوروي.

پوښتنې

- ۱- ټولنیزو بدلونونو ولې په سستی سره حرکت کاوه؟
- ۲- د یرغل څخه پایله کې زموږ په خاوره کوم ډول ټولنیز زیانونه منځ ته راغلل؟ دوه ډوله یې ولیکئ.

له ټولګي نه د باندې فعالیت

زده‌کوونکي دې له لویانو څخه د سیل ځایونو په اړه معلومات لاس ته راوړي او په ټولګي کې دې وړاندې کړي.

د احمد شاه بابا تر واکمن کېدو وړاندې اقتصادي حالت څنگه و؟




تېر لوست ټولنيز حالت ته ځانگړې شوی و، په دې لوست کې اقتصادي حالت څېړو.

د هېواد اقتصادي حالت په ۱۶-۱۷ پېړيو کې کابو ښه و. کرنې، مالدارۍ او لاسي صنايعو د اقتصاد درې مهمې څانگې جوړولې. د دې څمکې اقليم او خاوره د ځينو نباتاتو د کښت لپاره مساعده وه. ولې يرغلونو د کرنې سيستمونه ټول له مينځه يووړل. خلک له اسلام څخه په پېړيو وړاندې په کرنه بوخت وو. د دې ځای د خلکو بله بوختيا مالدارۍ جوړوله.

د پرديو له يرغلونو څخه وړاندې د څارويو په ډېرښت او روزنه کې کوشنښونه کېدل. د لاسي او حرفه يي صنايعو په برخه کې او د پرديو له يرغلونو څخه وړاندې نظامونو، خلک هڅول چې د سرو زرو، سپينو زرو، اوسپنې، مسو او سربو په راويستلو لاس پورې کړي. زرگرو، مسگرو او د صنايعو ټولو مالکانو، د خلکو د اړتياوو په توليد کې گام پورته کاوه.

په سوداگرۍ کې نښلونکو واپونو او لارو فوق العاده ارزښت درلوده، د پرديو له يرغلونو څخه پخوا په ۱۶-۱۷ پېړۍ کې صادرات او واردات د هند، چين، ايران او ماوراءالنهر له هېوادونو سره په زياته کچه کېدل. هغه مهال کې د کندهار او هرات ښارونه سوداگريز مرکزونه گڼل کېدل. د کندهار د ښار سوداگريز ارزښت په دې کې و چې له هغه ښار څخه سوداگريز کاروانو نه تېرېدل. يو مهال د کندهار ښار د هند د دروازي په نامه يادېده، له همدې امله زياتې جگړې د وخت د ځواکمنو هېوادونو په منځ کې د کندهار د پوره نيولو په موخه رامنځ ته کېدې. د پرديو د يرغلونو او د هېواد له تجزيې څخه وروسته،

اقتصادي مرکزونه له منځه لاړل. په ښارونو کې اقتصادي فعالیتونه او د خلکو کارونه په تپه ودرېدل او په پایله کې اقتصاد ته ډېر تاوان ورسېده چې دې حالت تر اتلسمې پېړۍ او د ابدالیانو د دولت تر رامنځته کېدو پورې دوام وموند.



پورتنی انځور د احمد شاه بابا د واک ته د رسېدو نه وړاندې اقتصادي حالت بیانوي

په ټولګي کې فعالیت



زده‌کوونکي دې په دوه ډلو ووېشل شي. لومړۍ ډله دې د احمدشاه بابا د واک ته رسېدو څخه وړاندې د هېواد په اقتصادي وضعه او دویمه ډله دې د اقتصادي فعالیتونو په مهمو څانګو باندې بحث وکړي او د بحث پایلې دې د هرې ډلې استازی نورو ته وړاندې کړي.

پوښتنې



- ۱- ولي سکې رامنځ ته شو؟
- ۲- د احمدشاه بابا واک ته له رسېدو څخه وړاندې کومو ښارونو له اقتصادي امله ځانګړې ارزښتونه درلودل؟

له ټولګي نه د باندې فعالیت



زده‌کوونکي دې له لویانو څخه د سرو زرو، سپینو زرو، اوسپنې او داسې نورو شیانو د را ایستلو دلیل وپوښتي او خپل معلومات دې په ټولګي کې وړاندې کړي.

دويم څپرکی

له ۱۷۴۷ ز څخه تر ۱۸۷۹ ز کال پورې د افغانستان تاريخي پېښې

د دویم څپرکي موخې

- د احمدشاه بابا له شخصیت سره د زده‌کونکو پېژندگلوي
- د احمدشاه بابا د ادارې د څرنګوالي، اصلاحاتو او نظامي سفرونو د موخو سره د زده‌کونکو پېژندگلوي
- د احمدشاه بابا د ځای ناستو د ادارې له څرنګوالي سره د زده‌کونکو پېژندگلوي
- د افغانستان په وړاندې د انګریزانو له ښکیلاکي سیاست سره د زده‌کونکو پېژندگلوي
- پر افغانستان باندې د انګریزانو د یرغلونو له لاملونو سره د زده‌کونکو پېژندگلوي.

احمد شاه بابا څرنگه يوځل بيا افغانستان را ژوندي کړ؟




احمد شاه بابا

تېر لوست د احمدشاه بابا واک ته تر رسېدو وړاندې اقتصادي حالت وڅېړه، په دې لوست کې به د احمدشاه بابا په واسطه د هېواد د بيا را ژوندي کولو څرنگوالی مطالعه کړو.

احمدخان د زمان خان زوی او د دولت خان سدوزايي لمسی، په ۱۷۲۲زېږديز کال چې د ۱۱۰۱ هجري لمريز سره برابر دی، په هرات کې زېږېدلی دی. په پنځه ويشت کلنۍ کې د شېر سرخ زیارت په جرگه کې واک ته ورسېد. د غنمو وړی د کابلي صابر شاه له خوا چې يو دينداره شخص و، د نوموړي په پټکي کې د شاهي سمبول په عنوان وټومبل شو. په دې توگه احمدشاه بابا واک ته ورسېد. نوموړي له ټاکل کېدو څخه وروسته لاندې ټکي د موخو په توگه په پام کې درلودل:

۱. د مرکزي قدرت بيا جوړول او يووالی
۲. د افغانستان د طبيعي پولو امن چې له امو سيند څخه يې د سند او هند تر سينده پورې اوږدوالی درلود، احمدشاه بابا په ځينو کارونو لاس پورې کړ. هېواد ته يې له سياسي او اقتصادي اړخه يووالی ور وبانډه. د قبایلو ترمنځ اختلافونه يې له منځه يوړل. خلک يې وهڅول چې د هېواد په گټو او تاوانونو کې سره شريک شي.
- چارواکو ته د مشورې ورکولو لپاره يې د مشرانو د تلپاتې جرگې بنسټ کېښود. د دې پروگرامونو د پلي کولو او موخو ته د رسېدلو په موخه يې، د مذهبي ډلو ملاتړ په پام کې ونيوه. د خپل ټولنيز دريځ د ټينگښت لپاره يې د خيښۍ د اړيکو په ټينگښت لاس پورې کړ. احمدشاه بابا د ښه استعداد په درلودو سره په ټولو برخو کې زيار وايست او د دولت د چارو د پرمخ بيولو په لاره کې يې ډېرې ستونزې وگاللې.



په ټولگي کې فعالیت

زده‌کونکي دې په دوو ډلو ووېشل شي. لومړۍ ډله دې د کابلي **صابر شاه** د شخصیت په اړه او دویمه ډله دې د سیاسي او اقتصادي مسایلو په تنظیم کې د احمدشاه بابا د ونډې په اړه په خپلو منځو کې سره بحث وکړي.

پوښتنې

- ۱- احمدشاه بابا په لنډه توگه راوپېژنئ؟
- ۲- د احمدشاه بابا موخې کومې وې؟
- ۳- د احمدشاه بابا د شخصیت بېلابېل اړخونه تشریح کړئ؟

له ټولگي نه د باندې فعالیت

زده‌کونکي دې د احمدشاه بابا د موخو په اړه له لویانو څخه معلومات لاس ته راوړي او په ټولگي کې دې وړاندې کړي.

د احمدشاه بابا اداري اصلاحات او پوځي فعاليتونه



د کندهار سرپټی بازار

په تېر لوست کې د احمدشاه بابا لخوا د هېواد بيا جوړول ولوستل شول، په دې بحث کې د احمدشاه بابا په لاس ترسره شويو اداري او پوځي اصلاحاتو باندې رڼا اچوو.

اداري اصلاحات

احمدشاه بابا په اداري، پوځي او مالي جوړښت کې اصلاحات راوستل، وزيران يې وټاکل، د مشرانو جرگه يې جوړه کړه، د حکومت ډول يې د ټولو اسلامي هېوادونو په څېر مطلقه سلطنت و، د مشرانو په جرگه کې نهه پوهو کسانو غړيتوب درلود چې د تصميم نيولو لور ځای و.

د نظام اداري جوړښت يې له درې گونو قواوو (اجرائيه، مقننه او قضائيه) څخه جوړ کړ. قضايي قوې پوره خپلواکي درلوده. د هېواد عوايد يې د مالياتو د ټولولو، غنيمت مالونو، جنگي غراماتو او د پاچاهانو له سوغاتونو ترلاسه کول.

د احمدشاه بابا خزانه له سرو زرو، گانو او قيمتي ډبرو نه ډکه وه. د نوموړي د مهمو کارونو څخه د کندهار ښار نوې ودانۍ او د خلم ښار جوړول دي. معمارۍ، حکاکۍ او د انځورگرۍ حرفو په دې وخت کې د پام وړ پرمختگ کړی و.

پوځي فعاليتونه

احمدشاه بابا په پوځي برخه کې ځانگړی استعداد درلود. د افغانانو د هېواد پالنې احساسات يې هڅول. خلکو ته يې ځواکمنتيا او خوځښت وربانښه. په دې توگه بريالی شو چې سياسي يووالی ټينگ کړي او هېواد خپلو طبيعي پولو ته ورسوي. د احمدشاه بابا په پوځ کې دوه ډوله سرتېري وو، يو ډول يې **منظم** او بل يې **نامنظم** ځواک و چې د **قومي ځواک** په نامه يې شهرت درلوده. د احمدشاه بابا په واکمنۍ کې د عسکرو شمير په منځني ډول سل زره تنو ته رسېده. قومي ځواکونه د خدمت په مهال له ماليې ورکولو نه معاف کېدل. د هېواد ټول عايدات يو دېرش **ميليونه** روپيو ته رسېدل چې له نيول شويو سيمو څخه لاس ته راتلل.

احمدشاه بابا په درې گونو لورو کې وسله وال ځواکونه وگمارل. تر ټولو مهمه جگړه يې د هند په لوري د پاني پت په نامه شهرت لري چې په پايله کې احمدشاه بابا د اتل په توگه راڅرگند شو. افغاني ځواکونو ډېر زيات غنايم لاسته راوړل. د نظم منځ ته راوړلو په موخه، احمدشاه بابا دوه ځله د لوېديځ په لور لښکر وايستل چې په پايله کې نوموړي ته ډېر برياليتوبونه ور په برخه شول. احمدشاه بابا د پولو د ټاکلو په موخه د شمال په لوري هم لښکر وايست، برياليتوبونه يې په نصيب شول او د امو سيند يې د دواړو حکومتو ترمنځ د طبيعي پولې په توگه وټاکه.

په ټولگي کې فعاليت

زده کونکې دې په دوو ډلو ووېشل شي. لومړۍ ډله دې په دې اړه چې احمدشاه بابا په اداري او پوځي اړخو کې ولې گام پورته کړ او دويمه ډله دې د نهه کسيزې شورا د دندې په اړه په خپلو منځو کې خبرې وکړي، د خبرو اترو پايله دې د هرې ډلې استازي نورو ته واوروي.

پوښتني

- ۱- د احمدشاه بابا د حکومت ډول په اړه څه پوهېږئ؟
- ۲- د احمدشاه بابا د سلطنتي نظام ارزښت په څه کې و؟
- ۳- د احمدشاه بابا په وسله وال پوځ کې څو ډوله سرتېري وو؟
- ۴- د احمدشاه بابا وسله وال پوځونه په کومو لورو وگمارل شول؟
- ۵- د احمدشاه بابا د واکمنۍ پر مهال د هېواد عايدات له کوم اړخه تامين کېدل؟

له ټولگي نه د باندې فعاليت

زده کونکي دې د احمدشاه بابا د کارنامو په اړه معلومات لاس ته راوړي او په ټولگي کې دې وړاندې کړي.

د احمدشاه بابا د نیکو خصلتونو په اړه څه پوهیږئ؟



د احمدشاه بابا مقبره په کندهار کې

په تېر لوست کې د احمدشاه بابا په اداري او پوځي اصلاحاتو رڼا واچول شوه، په دې لوست کې د هغه د د نیکو خصلتونو او د مړینې وخت ته کتنه کوو.

احمدشاه بابا د معاصر افغانستان د بنسټ ایښودونکي په توګه، د دې خاورې په جوړښت او د قومونو ترمنځ د یووالي په رامنځ ته کولو کې بریالی شو. له همدې امله یې د خلکو په منځ کې ځانګړی ځای درلوده. نوموړی هغه پاچا و چې تاج یې پر سر نه ایښوده، تشریفات یې نه خوښېدل، پټکی یې تار نه او د ځمکې پر مخ کښیناسته. هغه له خلکو سره نېغه اړیکه درلوده. د سوله ییز شخصیت په توګه یې د خلکو په شخړو کې پرېکړې کولې. په ورین تندي یې له خلکو سره خبرې کولې. زړور او هېواد پالونکی سړی و. په نړیوالو چارو کې یې له عدالت څخه کار اخیست. کړکېچونه یې په سوله ییز ډول حلول. احمدشاه بابا په سیاست کې د نرمښت پلوی و او تل به یې د دوستی له لارې چلند کاوه. سره له دې چې د خاورې د پراخوالي هوډ یې درلود، له وینو تویولو نه یې ډډه کوله. ده د ښو او نیکو اخلاقو له امله ورته د بابا لقب ورکړل شوی دی.

احمدشاه بابا له شپږ ویش کاله واکمنی څخه وروسته د هغې ناروغی له امله چې ده ته ورپېښه شوې وه د یو پنځوس کلو په عمر ۱۱۵۱ لمريز کال چې د (۱۷۷۳) زیږدیز کال سره سمون لري له نړۍ څخه سترګې پټې کړې او د کندهار ښار د مبارکې خرقې په انګر کې خاورو ته وسپارل شو.



په کندهار کې د احمد شاه بابا جومات

په ټولګي کې فعالیت



زده‌کوونکي دې په دوو ډلو ووېشل شي.
لومړۍ ډله دې له نیول شویو هېوادونو سره د احمدشاه بابا په بڼه چلند رڼا واچوي.
دویمه ډله دې د احمدشاه بابا د تگلارې او د نوموړي د مړینې کال په اړه بحث وکړي.

پوښتنې



- ۱- احمدشاه بابا له څومره مودې وروسته او د څو کلو په عمر له نړۍ څخه سترګې پټې کړې؟
- ۲- د احمدشاه بابا بڼېګڼې چې د هېواد واکمنۍ په اړه وې تشریح کړې.
- ۳- د احمدشاه بابا ځانګړي صفتونه کوم وو؟ دوه ډوله یې ولیکئ.

له ټولګي نه د باندې فعالیت



زده‌کوونکي دې د احمدشاه بابا د بڼېګڼو په اړه چې هغه پرې باور درلوده، له لوبانو څخه معلومات لاس راوړي او په ټولګي کې دې وړاندې کړي.

آيا پوهېرئ چې تېمورشاه شل كاله واكمني وكړه؟



تېر لوست د احمدشاه بابا د بنيگنو او د مړينې روښانولو ته ځانگړې شوی و، په دې لوست کې د تېمورشاه شل کلنه واكمني څېړل کېږي.

تېمورشاه چې په ۱۱۲۰ هجري لمريز (۱۷۴۲ زېږديز) کال کې زېږېدلی و د پلار د پاچاهۍ پر مهال د هرات ولايت والي و. هغه تعليم لرونکی او د دري ژبې شاعر هم و. د هغه وخت له دود سره سم تېمورشاه د پلار تر مړينې وروسته په کندهار کې د پاچاهۍ مقام ته نوماند شو. د شهزاده سلیمان نه د وزير شاه ولي خان ملاتړ د دې لامل شو چې شهزاده سلیمان پاچاهۍ ته ورسېږي. پدې وخت کې تېمورشاه کندهار ته ورسېد او د ناراضه مخورو له خوا يې د لمسولو په پايله کې وزير شاه ولي خان وواژه او شهزاده سلیمان له پاچاهۍ څخه لاس واخيست.

د تېمورشاه د واكمنۍ پير په برياوو او هوساينو کې تېر شو، په دې وخت کې په ځينو سيمو کې پاڅونونه وشول، نوموړی بريالی شو چې خپل مخالفين له منځه يوسي او له هغو پولو نه دفاع وكړي چې ده ته په ميراث پاتې شوې وې. يواځې د بخارا د واكمن شاه مرادبېک سره چې د **امو سيند** په سوېل يې د يرغل قصد درلوده په جنگ اړ شو، خو د مخورو مشرانو په منځگړيتوب سره سوله وشوه او آمو سيند د دواړو هېوادو ترمنځ پوله وټاکل شوه. د دې مرحلې ځانگړتيا د پولو ساتنه وه. تېمورشاه ته چې کوم دولت په ميراث پاتې شوی و بې له کوم بدلون څخه يې وساته. ټولو نښتو دفاعي ارزښت درلود. نوموړی له ټولو گاونډيانو سره د ښه ژوند کولو پلوی و.

د تېمورشاه تېر وټنه دا وه چې محلي سيمې يې د خپلو زمانو تر منځ ووېشلې. تېمورشاه له خپلې شل کلنې واكمنۍ څخه وروسته په ۱۷۹۳ زېږديز کال په کابل کې له دې نړۍ څخه

سترگې پټې کړې او د کابل په مرکز کې د کابل سیند سویلي خوا ته خپر مه خاورو ته وسپارل شو.



په کابل کې د تیمورشاه مقبره

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې فرهنگي پرمختیا وڅېړي، دویمه ډله دې د تیمورشاه د قلمرو د وېش لاملونه د ده د زمانو ترمنځ مطالعه کړي او په ټولګي کې دې وړاندې کړي.

پوښتنې

- ۱- په کندهار کې د چا ملاتړ د شهزاده سلیمان د واک ته رسېدو لامل وګرځېد؟
- ۲- د احمدشاه بابا په پاچاهۍ کې د ولیعهد په اړه څه دود او دستور و؟
- ۳- د تیمورشاه د واکمنۍ سیاسي ځانګړتیا څه وه؟
- ۴- د تیمورشاه کومې تېروتنې د هغه د امپراتورۍ د ماتې د چټکوالي لامل وګرځېد؟

له ټولګي نه د باندې فعالیت

زده کوونکي دې د تیمورشاه د شخصیت او کارنامو په اړه له خپلو مشرانو څخه وپوښتي او خپل معلومات دې په ټولګي کې وړاندې کړي.

آيا د شاه زمان د واکمنۍ تگلارې پېژنئ؟



تېر لوست د تېمورشاه واکمنۍ ته ځانگړی شوی و، په دې لوست کې هڅه کېږي چې د شاه زمان د واکمنۍ کورنۍ او بهرنۍ کړنلارې وڅېړل شي.

شاه زمان د پلار له مړینې سره سم ټول وروڼه د کابل ښار ته راوېلل. د سردار پاینده محمد خان په ملاتړ یې چې د بارکزیو د قوم مشر و، د تاج او تخت غوښتونکي بنديان او په خپله یې په ۱۷۹۳ زېږدیز کال کې چې له ۱۱۷۱ لمریز کال سره سمون لري د واکمنۍ اعلان وکړ. د نوموړي د واکمنۍ پر مهال د نړۍ لویه سیاسي پېښه (د فرانسې لوی انقلاب) رامنځ ته شو چې لاس ته راوړنه یې یوازې د فرانسې هېواد ته محدوده نه شوه بلکې ټوله نړۍ یې ونیوله.

کورني او بهرني تاریخ لیکونکي، شاه زمان یو هوښیار، فعال، زړور او حوصله لرونکی سړی بولي. د یوې جگړې په پای سره به یې بلې ته وردانگل. خلکو د تېمورشاه د نورو زمانو په پرتله شاه زمان ته ډېر درناوی کاوه. نوموړي کابو د نیمایي پېړۍ امنیت په پای کې سیاسي واک لاس ته راوړ. د امنیت د ټینګولو په موخه یې هوډ درلود چې مرکزیت پیاوړی کړي. د دې موخو په پلي کولو کې د هېواد دننه او بهر له ستونزو سره مخامخ شو. کورنیو سیالي کونکو او د واک غوښتونکو له یوې خوا او قبیلوي مشرانو او مخورو له بلې خوا په سیمه کې په ښکاره او پټه لاسوهنې پېل کړې او د بهرنیو دښمنانو استخباراتي شبکو پرو پاڅند په ټول زور او ځواک سره

د شاه زمان پر ضد پیل شوې. رنجیت سنگ او پردي پلوو شاه زمان ته په کورنیو چارو کې د پام وړ ستونزې پیدا کړې. په لوېدیځ کې قاجار فتح علی شاه هم د شاه زمان د وروڼو ترمنځ له مخالفونو او بېلتون نه ګټه پورته کړه او په مالي او پوځي مرستو یې شهزاده محمود په هرات کې وهڅاوه.

د مخورو او بانفوذو خلکو خپه کول، په سیمه کې ښکاره او پټو لاسوهنو او کورنیو خپل منځي مخالفونو، د وزیر فتح خان په نږدې ملتیا سره د شاه محمود واک ته د رسېدو لپاره حالات چمتو کړل.

له لږ څه مقاومت څخه وروسته شاه زمان کابل د پېښور په تکل پرېښود، خو د لارې په اوږدو کې له نورو ملګرو سره د ملا عاشق الله شینواري له خوا ونیول شو او روند کړی شو، وروسته تر څارنې لاندې د کابل ښار ته راوستل شو په دې توګه د شاه زمان واکمني پای ته ورسېده او شهزاده محمود واک ته ورسېد.

په ټولګي کې فعالیت



زده‌کونکي دې په دوو ډلو ووېشل شي. لومړۍ ډله دې د شاه زمان د واکمنۍ د څرنګوالي او دویمه ډله دې د کورنیو بغاوتو په اړه خبرې اترې وکړي.

پوښتنې



- ۱- د شاه زمان د شخصیت په اړه څه پوهېږئ؟ وېي لیکئ.
- ۲- د شاه زمان واکمنۍ د نړۍ له کومې پېښې سره سمون درلود؟
- ۳- د شاه زمان د واکمنۍ کورنۍ ستونزې کومې وې؟
- ۴- د سیمې د هېوادو د پټو او ښکاره لاسوهنو موخې وویاست؟

له ټولګي نه د باندې فعالیت



زده‌کونکي دې د سیمې د هېوادو د لاسوهنو او کړنلارو په اړه له مشرانو پوښتنه وکړي او د معلوماتو له لاس ته راوړلو نه وروسته دې په ټولګي کې وړاندې کړي.

آيا پوهيږي شاه محمود لومړی ځل څنگه واک ته ورسېد؟



په تېر لوست کې مو شاه زمان د واکمنۍ په اړه زده کړل. په دې لوست کې به شا محمود د حکومت د څرنگوالي سره آشنايي پيدا کړئ؟

شاه زمان د بنکيلا کگرو اصلي سيال بلل کېده. په دې توگه انگرېزانو په هغه وخت کې (د نفاق واچوه او حکومت وکړه) د سياست نه په کار اخيستلو سره د سدوزيو ترمنځ د سيالۍ نه گټه پورته کړه، غوښتل يې چې شاه زمان له منځه يوسي.

د هغوی پام د شاه زمان ورور شهزاده محمود او بارکزي سردار فتح خان ته چې ايران ته تښتېدلي وو، راوگرځېد.

د انگرېزانو په واسطه د توطيو په لار اچول او ټول سيمه ييز ځواکونه له يو اړخه، د شاه زمان د وروڼو ترمنځ نفاق له بله اړخه د دې زمينه برابره کړه چې شاه محمود واک ته ورسېږي. په همدې حالت کې د انگليس استعماري سياست پراخوالی مونده، د هېواد په لوېديځ کې هم د هرات د وېش لېوالتيا د قاجاري دولت له لوري څرگندېده. پر دې سربېره شاه شجاع د افغانستان په ختيځ کې او د پنجاب د سکانو حکومت په پېښور کې د نوموړي پر ضد په جگړه لاس پورې کړ.

د دې ترڅنگ د شاه محمود د دولت د ماتې په موخه د عبدالرحيم خان غلجايي په مشرۍ ستر ځواک د غزني په لوري حرکت وکړ چې د شاه محمود د ځواکونو له خوا د ماتې سره مخامخ شو. د دې لپاره چې په کابل

کې خلک د شاه محمود له ادارې څخه خپه وو، په پاڅون يې لاس پورې کړ او نوموړی يې د کابل په بالاحصار کې محاصره کړ، شجاع الملک کابل ته راننوت او د بابر په بڼ کې استوگن شو. په همدې وخت کې وزير فتح خان له خپل لښکر سره د شاه محمود د خلاصون لپاره له باميانو نه راوړسېد، خو د مختارالدوله په مشرۍ د شجاع الملک لښکر په قاضي کلا کې د هغو مخه ونيوله او فتح خان له ماتې وروسته د کندهار په لور شاتگ ته اړ او د شاه محمود له زوی کامران سره يوځای شو. د شاه محمود له ماتې او تسليميدو نه وروسته شجاع الملک بالاحصار ته ننوت او خپله واکمني يې اعلان کړه.



وزير فتح خان

په ټولگي کې فعاليت

زده کونکي دې په دوو ډلو ووېشل شي. لومړۍ ډله دې پدې اړه خبرې وکړي چې انگرېزانو (د نفاق واچوه، حکومت وکړه) له سياست څخه څنگه گټه پورته کوله؟ او دويمه ډله دې په دې اړه بحث وکړي چې خپل منځي نفاق، افغانستان کوم لور ته راکاږه.

پوښتنې

- ۱- کوم لاملونه سره يو شول او د شاه محمود د واک ته رسېدو لاره يې هواره کړه؟
- ۲- شاه محمود د خپلې واکمنۍ په وخت له کومو ستونزو سره مخامخ وو؟
- ۳- شجاع الملک څنگه واک ته ورسېد؟ توضېح يې کړئ.

له ټولگي نه د باندې فعاليت

زده کونکي دې د شجاع الملک د شخصيت په اړه له لويانو څخه معلومات لاس ته راوړي او په ټولگي کې دې وړاندې کړي.

د شاه شجاع د لومړي ځل واکمنۍ څرنگوالی



په تېر لوست کې مو د شاه محمود د واکمنۍ څرنگوالی او ستونزې مطالعه کړې، په دې لوست کې به د شاه شجاع په کړنو باندې چې په لومړي ځل واکمنۍ کې تر سره کړې او د هند د واکمنۍ په دوره کې د داخلي ستونزو په اړه به معلومات پیدا کړئ.

کله چې د شاه محمود په لاس شاه زمان روڼ شو، د خلکو زړه بدوالی د شاه محمود په وړاندې ډېر شو او د شاه شجاع د فعالیتونو لپاره لار خلاصه شوه. هماغه و چې نوموړی د کابل د خلکو په بلنه پلازمینې ته راننوت او د هېواد چارې یې په لاس کې واخیستې. له کومه ځایه چې د افغانستان خلک د کورنیو جگړو نه په تنگ شوي وو، د هېواد د امنیت غوښتونکي وو. شاه شجاع په یو لړ کارونو لاس پورې کړ، تر څو چې د خلکو هیلې پوره کړي، د بېلگې په توګه خپل ورور شاه زمان یې خوشې کړ. د خپل ورور مخالفین یې وځپل او د هغو له ډلې یې عاشق شینواری په دار وځړاوه.

هغه د بارکزیو وروڼو په پخلا کېدو لاس پورې کړ او د اړیکو د ټینګولو لپاره یې د دوست محمد خان خور ځانته واده کړه. وزیر فتح خان ته یې د هېواد په اداري چارو کې برخه ورکړه، خو بیا هم دې کار تر ډېرې مودې دوام ونکړ. وزیر فتح خان د شاه شجاع پر ضد د هېواد په بیلابیلو سیمو کې په لمسون لاس پورې کړ، خو ګټوره پایله یې نه درلوده. په پای کې هغه مهال چې شاه شجاع په کشمیر او

پېښور کې و، شاه محمود د خپلو پلويانو په ملاتړ له بند نه وتښتېده او د شاه شجاع په ضد يې ځواکونه راټول کړه او په پایله کې شاه شجاع په گندمک کې له ماتې سره مخامخ او په دې توگه شامحمود د دويم ځل لپاره پر تخت کښيناست.

شاه شجاع يو فرهنگي سپری او د دري ژبې شاعر هم و چې د کلام بېلگه يې په لاندې څلوريزه کې تر سترگو کېږي.

مرغ دلم به ياد وطن گريه می کند	این بلبل از فراق چمن گريه می کند
تا دل سفر گزید به چین دو زلف او	غربت کشیده بهر وطن گريه می کند

په ټولگي کې فعالیت



زده کونکي دې په ټولگي کې په دوو ډلو ووېشل شي. لومړۍ ډله دې د شاه شجاع د مهمو گامونو په اړه او دويمه ډله دې د شاه شجاع د ماتې په لاملونو خبرې اترې وکړي او پایله دې په ټولگي کې وړاندې کړي.

پوښتنې



- ۱- د شاه شجاع د واک ته رسېدو لاملونه ووياست؟
- ۲- د بارکزيو وروڼو سره د شاه شجاع د سولې پایله څه وه؟
- ۳- وزير فتح خان د شاه شجاع په وړاندې په کومو کارونو لاس پورې کړ؟

له ټولگي نه د باندې فعالیت



زده کونکي دې له لويانو څخه د پخلاينې د گټو په اړه معلومات لاس ته راوړي او په ټولگي کې دې وړاندې کړي.

د شاه محمود د دويمې دورې واكمنۍ څرنگوالی



په تېر لوست کې مو د شاه شجاع د لومړۍ دورې واكمنۍ د مهمو پېښو په اړه معلومات پيدا كړل اوس به د شاه محمود د دويم ځل واك ته رسيدو څرنگوالی آشنا شو.

شاه محمود په دې بريالی شو چې د وزير فتح خان په مرسته د دويم ځل لپاره د ملك ټول واك لاس ته راوړي. وزير فتح خان د شاه محمود له اعتماد څخه گټه واخيستله او د خپل واك د ټينگوالي لپاره يې د وروڼو ترمنځ د هېواد د ولايتونو په وېش لاس پورې كړ. دغه كار د شاه محمود د زوی كامران د ناخوښۍ لامل وگرځېده. دغه مهال شاه محمود يواځې په كابل او كندهار كې واك درلود او د هېواد لوېديځو پولو كې نامني او گډوډي وه. شاه شجاع د هېواد په ختيځو پولو كې خورا نفوذ او ځواك درلوده. د سدوزيو او باركزيو ترمنځ سياسي كشالې، قدرت ته له رسېدو نه پرته نورې ټولنيزې مسالې هم وې چې دغه راز خبرې اترې د شاه محمود د اندېښنې لامل وگرځېدې او خپل زوی كامران يې هرات ته واستاوه. نوموړي په هرات كې د وزير فتح خان د وروڼو پر ضد په غچ اخیستلو لاس پورې كړ چې دده دا كار په ټول هېواد كې (له هرات نه تر كشميره پورې) د تاوتریخوالي لامل وگرځېد. د دغې بلوا له مهمو محرکينو او عاملينو نه يو هم دوست محمد خان و. نوموړی له كشميره كابل ته راغی او د كابل په ښار كې يې شاه محمود د غزني په لور شاتگ ته اړ كړ. له دې پېښو سره جوخت د وزير فتح خان د وروڼو له خوا د ده د مرگ د غچ اخیستلو په موخه تاوتریخوالی زیات شو او د شاه محمود د ماتې لامل وگرځېد. په دې سره د شاه محمود د واكمنۍ دويم دور په ۱۸۱۸ زېږديز كال كې پای ته ورسېده.



پورتني انځور د هغه وخت د ښاري ژوند يوه برخه څرگندوي

په ټولگي کې فعاليت



زده‌کونکي دې په دوو ډلو ووېشل شي. لومړۍ ډله دې په دې اړه چې د شاه محمود واکمني تر کومه ځايه پورې غځيدلې وه خبرې اترې وکړي او دويمه ډله دې د خپل منځي تاوتریخوالي په اړه خبرې اترې وکړي او پایله دې ټولگيوالو ته وړاندې کړي.

پوښتنې




- ۱- وزير فتح خان د شاه محمود له اعتماد خنګه ګټه واخيستله؟
- ۲- د سدوزيو او بارکزيو د کورنيو ترمنځ تاوتریخوالي له کومه ځايه سرچينه واخيسته؟

له ټولگي نه د باندې فعاليت



زده‌کونکي دې د مشرانو نه په دې اړه چې د سدوزيو په لړۍ کې کومو کسانو پر افغانستان حکومت کړی، معلومات واخلي او په ټولگي کې دې وړاندې کړي.

آباد امير دوست محمد خان د لومړي ځل واکمنۍ سره آشنايي لري؟



د امير دوست محمد خان انځور

په تېر لوست کې مو د شا محمود دويم ځل واکمنۍ او د سدوزيو او بارکزيو د خپل منځي شخړو او جگړو په اړه معلومات ترلاسه کړل، په دې لوست کې به د امير دوست محمد خان د لومړي ځل واکمنۍ له څرنگوالي سره آشنا شئ.

وروسته له دې چې دوست محمد خان په تدريجي ډول خپل موقعيت په کابل کې ټينگ کړ، د پاچاهۍ او امارت شرايط يې ځانته چمتو کړل، تر دې چې په ۱۸۳۵ زېږديز کال کې د ده په سر د تاج ايښودلو مراسم په ډېره ساده توگه په کابل کې ترسره شول او نوموړي ته د امير المؤمنین لقب ورکړل شو.

امير په لومړي گام کې يې اعتماد کسان له واک نه گوښه او پر ځای يې خپل زامن وگومارل، وروسته يې د سکانو پر ضد جگړې ته ځان چمتو کړ. د دې جگړې د ترسره کولو لپاره يې مخکې د سوداگرو، هتي والو او نورو قشرونو نه اعانه راټوله کړې وه. د خپلې خوښې پنځوس زره پلي او لس زره سپاره سرتېري يې په (۱۸۳۵) زېږديز کال د پېښور پر لور وخوځول. سلطان محمد خان د لس زره باجوړي سرتېرو په درلودو سره د امير د اردو يوه برخه وه. ددغو ځواکونو خوځېدو د رنجيت سنگ په ځواکو کې لويه وېره پيدا کړه. رنجيت سنگ حاضر شو چې له تازه دمو افغانانو سره د روغې جوړې لاره خپله کړي نو يو پلاوی يې د هارلان په مشرۍ د امير حضور ته واستاوه. هارلان دنده درلوده چې په هره توگه وي په افغاني لښکرو کې نفاق او درزونه واچوي. د نوموړي پلاوي تر هرڅه دمخه د امير ورور سلطان محمد خان ته پام شو او د پېښور د حکومت د وعدې په ورکولو سره يې پر سکانو د يرغل او جگړې نه مخ وگرځاوه. سردار سلطان محمد خان د لس زره سرتېرو په گډون د شپې له خوا د امير د

لبنکرو نه بېل او له دښمن سره یوځای شو. امیر دوست محمد خان د دې وضعیت په لیدو شاتګ ته اړ او کابل ته راستون شو.

په ۱۸۳۶ زېږدیز کال کې د هند د نوي وایسرا په توګه د لارډ اکلنډ د ټاکل کېدو نه وروسته امیر دوست محمد خان دده په نوم مکتوب ولیکه او په ضمن کې یې د پېښور په مسالې ټینګار وکړ، په دې لاره کې د انګرېزانو د دولت د مرستې غوښتونکی شو. نوي وایسرا د امیر د لیک په ځواب کې ولیکل چې د برتانیې حکومت د دې هیله مند دی چې د افغان او سک دولتونه دې د سولې له لارې خپلې مسالې هوارې کړې او برتانيا د نورو هېوادو په کورنیو چارو کې لاسوهنه نه کوي. تر څنګ یې د (الکساندر برنس) په مشرۍ یو پلاوی په ښکاره د سوداګریزو مسالو د خپرلو په نامه کابل ته ولېږه. امیر دوست محمد خان کابل ته د انګلیسي پلاوي په راتګ ډېر خوښ شو او هیله من و چې یو لړ مسالې د پېښور د مسالې په ګډون د خبرو اترو له لارې حل کړي، خو د امیر د غوښتنو په خلاف یې د انګرېزانو د پلاوي نه د پام وړ ځواب لاس ته را نه وړ.

د دې لپاره چې برتانيا د افغانستان په اړه د روسیې او ناپلیون د پالیسي او موخو نه په وېره کې و له افغانستان سره یې خپله مینه وښودله. امیر دوست محمد خان د انګرېزانو د دې سیاست سره چې پېښور د رنجیت سنگ له ځواکونو څخه تش شي هوکړه وکړه، خو انګرېزانو افغانستان ته د روسي پلاوي راتګ بهانه کړه او له امیر دوست محمد خان سره یې اړیکې وشلولې او له شاه شجاع او رنجیت سنگ سره یې خپلې اړیکې ټینګې کړې. شاه شجاع چې په لودیانه کې د انګرېزانو تر سیوري لاندې ژوند کاوه، د هغوی سره په خبرو اترو بوخت شو او انګرېزانو دې د خپل یرغل مخکښ وګرځاوه او په ۱۸۳۹ زېږدیز کال یې زموږ پر خاوره یرغل وکړ.

په ټولګي کې فعالیت



زده‌کونکي دې په دوو ډلو ووېشل شي. لومړۍ ډله دې د امیر دوست محمد خان د واک ته رسېدو د څرنگوالي په اړه او دویمه ډله دې په افغانستان کې د انګرېزانو د سیاست په اړه، په خپلو منځو کې بحث وکړي او پایله دې په ټولګي کې وړاندې کړي.

پوښتنې



- ۱- د انګرېزانو استازی هارلان څنګه بریالی شو چې د امیر دوست محمد خان په پوځ کې درز واچوي؟
- ۲- انګرېزانو ولې پر افغانستان یرغل وکړ؟

د ټولګي نه د باندې فعالیت



زده‌کونکي دې د خپلو مشرانو څخه د افغانستان په وړاندې د فرانسې او روسیې د پالېسيو په اړه معلومات لاسته راوړي او په ټولګي کې دې وړاندې کړي.

آيا پر افغانستان د انگرېزانو د لومړي يرغل په اړه معلومات لرئ؟



په تېر لوست کې تاسو د امير دوست محمد خان د لومړي ځل واکمنۍ د څرنګوالي په اړه معلومات تر لاسه کړل، په دې لوست کې به پر افغانستان د انگرېزانو د مستقيم يرغل په اړه معلومات تر لاسه کړئ.

پر افغانستان د انگرېزانو لومړی يرغل د تاريخ له نظره د هند په نيمه لويه وچه کې د سرو زرو تاج ساتنې مفکوره وه. دغې مفکورې د انگرېزانو د سياسي او پوځي تگلارې بنسټيزه موخه جوړوله. انگرېزان د خپلو استعماري پلانونو د پلي کېدو لپاره د يوې پلمې په لټه کې وو. مکناتن د برتانوي هند د استازي په توګه له شاه شجاع او رنجيت سنگ سره اړيکه ټينګه کړه. د ۱۸۳۸ زېږديز کال د جولای په ۲۵ مه د دوی ترمنځ د لاهور درې اړخيز تړون لاسليک شو. په دغه تړون کې مکناتن او رنجيت سنگ ډېر واک درلود، خو شاه شجاع د يو فراري سړي په توګه بې واکه و.

انگرېزانو د دې په بدل کې چې شاه شجاع د افغانستان پر تخت کښينوي، هغه يې د سند په شاو خوا کې د افغاني خاورې له يوې برخې نه لکه کشمير، پېښور، ديره جات او خيبر چې د دوست محمد خان د واکمنۍ حدود وو، د رنجيت سنگ په ګټه منصرف کړ او هم يې پرې ومنله چې له هېڅ دولت سره به چې د انگرېزانو د دولت مخالف وي سياسي اړيکې نه ساتي. د هرات خپلواکي چې د هغه د وراره په لاس کې و، ومنې او د هغه ځای په چارو کې به لاسوهنه نه کوي.

د همدغو شرايطو او تړونونو له مخې، انگليسي ځواکونو د سرجان کين تر قوماندې لاندې چې د انگليس

ځانگړې استازی (مکناتین) او شاه شجاع هم ورسره و. د ۱۸۳۹ زېږدیز کال په فبروري کې د بلوچستان او بولان درې له لارې پر کندهار يرغل وکړ. کندهاري وروڼو د روسيې له استازي نه د مرستې غوښتنه وکړه، خو روسانو مرسته ورسره ونه کړه. د روسانو د دې کار له امله کندهاري وروڼه مایوس شول او بې له جگړې يې په شاتگ وکړ او ايران ته وتښتېدل. شاه شجاع کندهار ته راننوت. په کندهار کې مکناتین له شاه شجاع سره يو بل تړون لاسليک کړ او له هغه يې ژمنه واخيسته چې په افغانستان کې د انگرېزانو تلپاتې ځواکونه او يو سياسي استازی ځای په ځای شي. په دې ډول انگليسي ځواکونه له شاه شجاع سره د غزني له لارې او کپتان وید د شاه شجاع له زوی شهزاده تېمور سره د خيبر درې او جلال اباد له لارې پر کابل يرغل وکړ. امير دوست محمد خان چې د لويديځو او ختيځو جبهو ترمنځ را ایسار و او جنگي تياری يې هم نه درلوده، د دښمن له ځواکونو سره له مخامخ کېدو وړاندې يې تېښته وکړه او په بخارا کې يې پناه واخيسته او په دې توگه د دښمن ځواکونه کابل ته ننوتل.

امير دوست محمد خان ونه شو کولی چې له روسيې نه هغه مرستې ترلاسه کړي چې په بخارا کې يې ورته انتظار درلود، له همدې امله خپه او نهيلی بيرته افغانستان ته راستون شو، ځان يې انگرېزانو ته وسپاره او هغوی بيا کلکتې ته واستاوه.

په ټولگي کې فعاليت



زده‌کوونکي دې په دوو ډلو ووېشل شي. لومړۍ ډله دې د افغانستان لپاره د انگرېزانو د پالیسۍ او سياست په اړه او دويمه ډله دې د لاهور د درې اړخيز تړون په اړه خبرې اترې وکړي او پایله يې د هرې ډلې استازی په ټولگي کې وړاندې کړي.

پوښتنې



- ۱- کومو مسایلو پر افغانستان د انگرېزانو د بريد سياسي او پوځي تگلاره جوړوله؟
- ۲- د لاهور تړون څه وخت او د کومو اشخاصو ترمنځ لاسليک شو؟
- ۳- انگرېزانو له کومو لورو او د کومو اشخاصو تر قوماندې لاندې پر افغانستان يرغل وکړ؟
- ۴- د کندهار په تړون کې مکناتین له شاه شجاع نه کومه ژمنه واخيسته؟ وېي وایاست.

له ټولگي نه د باندې فعاليت



زده‌کوونکي دې د خپلو مشرانو په مرسته په افغانستان د انگرېزانو د لومړي يرغل او د هغه د ناوړو پایلو په اړه معلومات ترلاسه کړي او په ټولگي کې دې ولولي.

آيا د شاه شجاع د دويم حل واکمنۍ په اړه معلومات لري؟



په تېرو لوستونو کې مو په هېواد د انگرېزانو د لومړي يرغل، د هغوی موخې او د امير دوست محمد خان د واکمنۍ په اړه معلومات لاس ته راوړي، اوس په دې لوست کې به د شاه شجاع د حکومت له څرنګوالي سره آشنا شئ.

وروسته له دې چې انگرېزان او شاه شجاع يو ځای کابل ته رانوتل، نوموړي د انگرېزانو په تکیه د کابل په بالاحصار کې څلور کاله پاچاهي وکړه. انګريزي سفير (مکناتین) د لومړي وزير او نایب السلطنه په توګه دنده ترسره کوله. الکساندر برنس د کورنیو چارو د وزیر حیثیت درلود. موهن لال د ضبط او حوالاتو مسوولیت پر غاړه درلوده. د انگرېزانو ځینې سیاسي او پوځي مامورین د هېواد په بیلا بیلو سیمو کې د چارو سلاکاران بلل کېدل. دا ځکه چې په افغانستان کې یې د تلپاتې استوګنې هوډ درلود. خپل ځواکونه یې په کابل، کندهار، کلات، غزني، وردګ، چاریکار، بامیان او جلال آباد کې ځای په ځای کړل.

انګرېزان په دې فکر کې وو چې خپله سترپا وباسي، خو داګمان یې بې ځایه و. د هغوی ظلم او زیاتې، د خلکو ناخوښي، د پوځي لګښتونو زیاتوالی، د هېواد د عوایدو کموالی، د مالیو تحمیلول، د نرخونو لوړوالی، د وخت له واکمن نه د خلکو کرکه، دا ټول هغه لاملونه وو چې یو لوی ملي پاڅون ته یې لاره هواره کړه. هماغه و چې د غلجیو، زرمټو، خوګیانو، کوهدامن او کوهستان مېړنیو خلکو د سرکشی نښانې روښانه شوې چې ملي مشرانو د ملي خوځښتونو هستې ته وده او پراختیا ورکړه. د نواب باغ په کوڅه کې د اخکزي عبدالله خان په کور کې د يرغل پلان جوړ شو او یوه دولس کسيزه شورا جوړه شوه چې په هغې کې نواب زمان خان دريس او امين الله خان لوګري د مرستیال په توګه وټاکل شول، تر څو د سولې او جګړې چارې په غاړه واخلي.

د ۱۸۴۱ زېږدیز کال د نوامبر دویمه د افغانانو لپاره د ملي پاڅون او بریالیتوبونو لویه ورځ او د برتانې لویې امپراتورۍ د ماتې ورځ بلل کېږي. په دې معنا چې له جوړ شوي پلان سره سم یې د کابل د بالاحصار په لمنو چې د انګلیسي

مامورينو او منصبدارانو قرارگاه وه يرغل وکړ. د برنس کور ته يې اور واچاوه او دی يې په خپله له تېغه تېر کړ. مبارزينو په دويمه ورځ د انگرېزانو په نورو کلاگانو باندې چې د کابل په ښار کې وې يرغل وکړ. په دې اړه دوې چې د جهاد غږ د کابل شپږ گروهې ته ورسېده او خلکو ډله ډله په دې ملي جهاد کې گډون وکړ. له نېکه مرغه چې سردار وزير محمد اکبر خان کابل ته راغی او د نواب زمان خان په ځای يې د جهاد مشري په لاس کې واخيسته. انگرېزانو چې خپل حالت ستونزمن وليده له سردار محمد اکبر خان سره خبرو اترو ته کښېناستل، انگرېزانو غوښتل چې په دې خبرو کې سردار محمد اکبر خان ووژني، خو محمد اکبر خان له فرصت نه په گټه اخيستنې پر مکناتن يرغل وکړ او د تفنگچې په ډز يې وواژه.



وزير اکبر خان

د جگړې په ترڅ کې ډېر شمېر انگرېزان ووژل شول او د دوی په خپله وينا له ۱۶۵۰۰ تنو نه يواځې يو کس (ډاکټر برايدن) په نيم ژواندي حالت کې جلال آباد ته ورسېد او د خپلو لښکرو د تباھۍ کيسه يې وکړه. انگرېزانو په کابل کې د خپل لښکر له ماتې څخه وروسته په غچ اخيستو لاس پورې کړ او تازه دمه لښکر يې د يرغل لپاره چمتو کړ. وزير اکبر خان د کابل په لور د جنرال پالک په مشرۍ د انگرېزي ځواکونو له حرکت نه خبر شو او مقابلې ته يې وروانگل، خو د امير دوست محمد خان له لارښوونې سره يې سم د تاشقرغان په لور شاتگ وکړ. د پالک او سيل ځواکونه له جلال آباد نه کابل ته ننوتل او د خپل د لاسه تللي حيثيت د بيا راگرځولو لپاره يې د کابل چهار چتې بازار او ښکلي ستالف ته اور واچاوه. ناڅاپه د انگرېزانو له ذهنه د افغانستان د نيولو مفکوره ووته. دوست محمد خان يې له بنده ازاد کړ چې افغانستان ته ستون او يوځل بيا د کابل په تخت کښيني. په دې توگه د انگرېزانو د يرغل لمن ټوله شوه. په دې ماتې سره د انگرېزانو حيثيت په ټوله اسيا ان په ټوله نړۍ کې ټيټ شو. د انگرېزانو کابينه بدله شوه، له دې څخه وروسته انگرېزانو د افغانستان په اړه خپلې کړنلارې ته بدلون ورکړ او تر ډېرې مودې پورې يې زموږ هېواد پر خپل حال پريښود، په بدل کې يې د افغانانو ستر وياړونه په برخه شول.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د شاه شجاع د واک ته رسېدو په څرنگوالي، دويمه ډله دې د انگرېزانو د ماتې په اړه بحث وکړي او خپل نظرونه دې له نورو ټولگيوالو سره شريک کړي.

پوښتنې

- ۱- انگرېزانو د خپل اوږد مهال شتون په موخه خپل ځواکونه د افغانستان په کومو سيمو کې مېشت کړل؟
- ۲- د انگرېزانو پر ضد د افغانانو د ملي پاڅون او خوځښتونو لاملونه کوم وو؟ روښانه يې کړئ.
- ۳- په افغانستان کې د انگرېزانو ماتې د انگليسي سياست پوهانو په افکارو کې څه بدلون منځ ته راوړ او په کومو مسايلو يې اعتراف وکړ؟

له ټولگي نه د باندې فعاليت

زده کوونکي دې د خپلو مشرانو په مرسته د هغو ملي مبارزينو او غازيانو په اړه چې انگرېزانو ته يې ماتې ورکړې، معلومات ترلاسه کړي او په ټولگي کې دې وويي.

آيا د امير دوست محمد خان د دويم ځل واكمنۍ په اړه پوهېږئ؟



د مزار شريف په روضه کې د وزير محمد اکبر خان د زيارت انځور

په تېر لوست کې مو د شاه شجاع د دويم ځل واكمنۍ او د انگرېزانو د لومړي يرغل د انگېزو او موخو په اړه معلومات لاس ته راوړل، په دې لوست کې به د امير دوست محمد خان د دويم ځل واكمنۍ په ارزښت پوهېږئ.

څنگه چې په تېر لوست کې وويل شول، انگرېزانو د خپلې څلور كلنۍ ولكې ترخې تجربې څخه زده كړل چې په افغانستان کې پاتې كېداى نه شي، له همدې امله د حل لارې د پيدا كولو او نويو اړيكو ټينگولو په فكر كې شول. هغوى د امير دوست محمد خان د دويم ځل واك ته رسېدو ته راضي شول، له دې امله چې زنداني امير له ټولو پېښو نه يې خبره پاتې شوى و، افغانستان ته په بېرته راستنېدو كې يې په انگرېزانو هېڅ ډول قيد و شرط كښېښود، له همدې امله چې د برتانوي هند دولت عملا افغانستان په ملوك الطوايفيو باندې وپشلى وي او هم په افغانستان كې د نفاق زياتوالى راوړي، امير دوست محمد خان يې د درې گونو ولاياتو (كابل، غزني او جلال اباد) د امير په توگه ومانه.

وروسته له دې چې امير دوست محمد خان پاچا شو لومړى يې د هېواد د كورنۍ وضعې په سمون كولو لاس پورې كړ. د دې لپاره چې د ملوك الطوايفيو په رامنځ ته كېدو او د جگړو په پېښېدو سره، د هېواد وضعیت په عمومي ډول خراب شوى و، بيا يې د سياسي يووالي او د مركزي دولت د ټينگښت لپاره هڅې وكړې، د ټولو قوماندانانو په تېره بيا د وزير محمد اکبر خان په مېړانه يې له باميان څخه تر مزار او هراته پورې سيمې فتح كړې، وروسته يې د تگاب او نجراب د خلكو بغاوتونه له منځه يوړل او د خوگياڼيو د خلكو خوځښتونه يې غلي كړل.

لنډه دا چې وزير محمد اکبر خان د يوه فاتح، هېوادپاله او سرښندنکي سړي په توگه د افغانستان په سياسي يووالي کې ډېر زيار وايسته. نوموړی په پای کې د نهه ويشت کلو په عمر په ۱۸۴۶ زېږديز کال کې يوه هندي ډاکټر په زهر لرونکو گوليو په شهادت ورساوه او د مزار شريف په روضه کې خاورو ته وسپارل شو. امير دوست محمد خان د وزير محمد اکبر خان له ميرمنې څخه وروسته خپل بل زوی شهزاده غلام حيدر خان خپل ځای ناستی وټاکه. د وزير اکبر خان مړينې د افغانستان ټول هېواد پالونکي خلک خوشيني کړل. له دې سره جوخت د سکانو حکومت د رنجيت سنگ تر مړينې وروسته کمزوی شوی و، انگرېزانو په پنجاب کې پرمختگ وکړ او د پنجاب زياتره سيمې يې ونيولې، امير دوست محمد خان د پېښور او د هغه شاوخوا سيمو د لاس ته راوړلو لپاره هڅه وکړه، خو ځای يې ونه نيوه، له بلې خوا يې د هندوکش د شمال ټول ولايتونه هم لاس ته راوړل، د ملوک الطوايفو د له منځه وړلو په موخه يې د پام وړ گام واخيست او ځلانده برياليتوبونه يې په برخه شول. امير دوست محمد خان بيا خپل پام د هرات او کندهار لور ته وگرځاوه. کندهار په ۱۸۵۵ زېږديز کال کې د کندهاري سردارانو ترمنځ د مخالفتونو له امله د امير دوست محمد خان لاس ته ورغی او د مرکزي دولت تر ادارې لاندې راغی. د هرات وضعيت هم دا مهال ښه نه و. ايرانيانو د هغه د لاس ته راوړلو لپاره هڅې کولې. کله چې يار محمد خان الکوزی مړ شو، ايرانيانو برياليتوبونه هم لاس ته راوړل. امير دوست محمد خان دا ښار وروسته له سختې جگړې څخه د ۱۸۶۳ زېږديز کال د مې په مياشت کې ونيو، په افغانستان کې يې د روسيې د پرمختگ مخه ونيوله او په دې توگه د اوسني افغانستان سياسي يووالی بشپړ شو. امير دوست محمد خان تر شل کاله واکمنۍ وروسته د ۱۸۶۳ زېږديز کال د جون په مياشت کې په هرات ښار کې مړ او د خواجه عبدالله انصاري (رح) د مقبرې ترڅنگ ښخ شو.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د سيمه ييزو حکومتونو د له منځه وړلو په څرنگوالي او دويمه ډله دې د امير دوست محمد خان د شخصيت په اړه د دويم ځل پاچاهۍ په وخت کې په خپلو کې خبرې اترې وکړي او پايله دې په ټولگي کې وړاندې کړي.

پوښتنې

- ۱- د امير دوست محمد خان د دويم دور واکمنۍ مهمې کړنې په گوته کړئ؟
- ۲- د مرکزي دولت په ټينگولو کې د وزير محمد اکبر خان رول روښانه کړئ؟
- ۳- انگرېزانو د امير دوست محمد خان د حکومت په وړاندې څه دريځ نيولی و؟

له ټولگي نه د باندې فعاليت

زده کوونکي دې د لويانو او مشرانو څخه د وزير محمد اکبر خان د سياسي او ټولنيز شخصيت په اړه معلومات لاس ته راوړي او په ټولگي کې دې وړاندې کړي.

آيا د امير شپرعلي خان له لومړي ځل سلطنت سره اشنايي لري؟



په تېر لوست کې د امير دوست محمد خان د دويم ځل سلطنت سره بلد شوي. په دې لوست کې به د امير شپرعلي خان د شخصيت او د نوموړي د اداري نظام د ستونزو په اړه به معلومات پيدا کړي.

د امير دوست محمد خان له مړينې څخه وروسته شهزاده شپرعلي خان د هغه ځای ناستی چې د تاج او تخت وارث و، د فاتحې له مراسمو څخه وورسته په ۱۸۶۳ زېږديز کال د ۴۱ کلنۍ په عمر، خپله پاچاهي اعلان کړه او د دې موضوع خبر يې خپلو ورونيو ته چې د هېواد په هر گوټ کې وو ورساوه. په ښکاره ټولو ورونيو د محمد اعظم خان په گډون له هغه سره خپل بيعت اعلان کړ. شپرعلي خان خپل زوی محمد يعقوب خان د هرات د چارو د سمبالولو لپاره وگوماره او په خپله د کورنۍ له نورو غړو سره د کابل په لوري روان شو. محمد اعظم خان چې ځان غوښتونکی سپی و، د کابل په لور د امير شپرعلي خان د سفر ملگری و، خو د شينېنډې په سيمه کې د امير نه بيل شو او د هزاره جات پر لور خپل سکني ورور محمد حسين خان ته چې د هزاره جاتو حاکم و ورغی او هيله يې درلوده چې د خپل ورور او هزاره جاتو د خلکو په مرسته د سلطنت واگي تر لاسه کړي، بالاخره محمد اعظم خان د خپلو ورونيو په مرسته يو لښکر جوړ او د امير شپرعلي خان سره يې مقابله وکړه، خو د امير د لښکرو سره يې د جگړې توان نه درلود، د انگرېز دولت ته يې پناه يوره. له بلې خوا

عبدالرحمن خان هم د امير شېرعلي خان د حکومت پر ضد په پاڅون لاس پورې کړ او د هندوکش د باجگاه په دره کې جگړه پېښه شوه. عبدالرحمن خان له ماتې سره مخامخ او بخارا ته يې پناه يوره.

امير شېرعلي خان تمه درلوده چې دننه په هېواد کې مرکزي دولت ټينگ او د نوي تمدن په رواجولو او پرمختيا کې فعاله ونډه واخلي، امير په بهرني سياست کې د افغانستان د خپلواکۍ د ځواکمنتيا غوښتونکی و. خو د خپلو وروڼو د مخالفت او د کورنۍ جگړې له امله يې ونشو کولای چې د خپل سلطنت په لومړۍ دوره کې د خپلو پلانونو په پلي کولو بريالي شي.

هغه موضوع چې امير شېرعلي خان يې بې اندازې خواشيني او گوښه گير کړ، د هغه د زوی شهزاده محمد علي خان مړينه وه چې د سردار محمد امين خان سره په جگړه کې په کندهار کې ووژل شو. دغې گوښه گيرۍ او يوازېتوب عبدالرحمن خان په بخارا کې وهڅاوه چې د محمد اعظم خان په ملتيا پر کابل يرغل وکړي او په خپله ولکه کې يې راوړي.

په ټولگي کې فعاليت

زده کونکي دې په دوو ډلو ووېشل شي. لومړۍ ډله دې د امير شېرعلي خان د وروڼو د بې اتفاقي په اړه او دويمه ډله دې د امير شېرعلي خان د گوښه گيرۍ او يوازېتوب په اړه په خپل منځ کې خبرې اترې وکړي او پایله دې په ټولگي کې وړاندې کړي.

پوښتنې

- ۱- د امير شېرعلي خان د واک ته رسيدو څرنگوالی بيان کړئ؟
- ۲- ولې محمد اعظم خان انگرېزانو ته پناه يوره؟
- ۳- ولې امير شېرعلي خان ونشو کولای چې خپلې تگلارې پلي کړي؟

له ټولگي نه د باندې فعاليت

زده کونکي دې د امير شېرعلي خان د شخصيت په اړه د مشرانو څخه معلومات لاس ته راوړي او په ټولگي کې دې وړاندې کړي.

آيا د امير محمد افضل خان د شخصيت سره پېژند گلوي لري؟



تېر لوست د امير شېر علي خان اداري ستونزو ته ځانگړې شوی و، په دې لوست کې به د امير محمد اعظم خان لنډې واکمنۍ ته يوه کتنه وکړو.

کله چې محمد اعظم خان او عبدالرحمن خان کابل په خپله ولکه کې راوست، محمد افضل خان يې پاچا وټاکه او د امير د پاچاهۍ خبر يې هغو انگرېزانو ته ورکړ چې په هند کې مېشت وو. انگرېزانو پرته له ځنډه د امير محمد افضل خان حکومت په رسميت وپېژانده او بيا يې خپل سياسي استازی په کابل کې استوگن کړ. څرنګه چې برحاله پادشاه په کابل کې د واک څښتن و او د خلکو له خوا منل شوی و، امير شېر علي خان د خپلې واکمنۍ د ساتلو په موخه له کندهار څخه د کابل پر لوري لښکر وويست، خو په کلات کې يې د سردار محمد افضل خان او عبدالرحمن خان د ځواکونو له لاسه ماته وخوړه او د هرات په لوري د خپل زوی محمد يعقوب خان خوا ته پر شا شو.

کله چې امير شېر علي خان په هرات کې استوگن شو، د اچي پخواني حاکم فيض محمد خان د نوموړي سره اړيکې ټينګې کړې او هغه ته يې د مرستې وعده ورکړه چې دواړو په گډه د مېمنې او مزار له خوا په ۱۸۶۷ زېږديز کال کې د کابل پر لوري حرکت وکړ. خو د سردار عبدالرحمن خان له خوا د پنجشېر د بازارک په سيمه کې د شېر علي خان د پرمختګ مخ نيوی وشو چې په پايله کې فيض محمد خان مړ او شېر علي خان د هرات لور ته پر شا ولاړ. په دې وخت کې امير محمد افضل خان ته ناروغي ورپېښه او له نړۍ څخه يې سترگې پټې کړې، په دې ډول يې يو کلنه واکمني يې پای ته ورسېده.



په هرات کې د یو جومات ودانۍ

په ټولګي کې فعالیت: زده‌کونکي دې په دوو ډلو ووېشل شي او یو تر بله دې د امیر شیرعلی خان د وروڼو ترمنځ د اخ و ډب د لاملونو په اړه بحث وکړي او هغه دې په ټولګي کې وپراندي کړي.

پوښتنې

- ۱- امیر محمدافضل خان څنګه واک ته ورسېد؟
- ۲- امیر محمدافضل خان په خپله لنډه واکمنۍ کې له کومو ستونزو سره مخامخ و؟

آيا د امير محمد اعظم خان د شخصيت په اړه معلومات لري؟



په تېر لوست کې مو د امير محمد افضل خان لنډ مهاله واکمني وڅېړله، په دې لوست کې به د امير محمد افضل خان د واکمني په اړه معلومات ترلاسه کړئ.

محمد اعظم خان هم د امير عبدالرحمن خان د تورې په زور سلطنت ته ورسېد خو محمد اعظم خان ځان غوښتونکی او جاه طلبه سړی و، واک ته تر رسېدو وروسته يې وغوښتل چې عبدالرحمن خان له مرکز نه لرې کړي. نو ځکه يې هغه په دې پلمه د هېواد شمالي برخو ته ولېږه ترڅو په بلخ کې امير شېرعلي خان تر څارنې لاندې ونيسي.

امير عبدالرحمن خان سره له دې چې نه يې غوښتل له مرکز څخه لرې شي، دا امر يې ومانه، هغه ولايت ته ولاړ او هلته يې د ايبکو، تاشقوځان، سرپل، شېرغان او اقچې خانان او اميران تر څارنې لاندې ونيول، هغوی يې مرکزي حکومت ته تابع کړ، وروسته د ميمني پر لوري ولاړ او هغه ځای يې هم محاصره کړ.

امير شېرعلي خان د امير عبدالرحمن خان د بوختيا په شمالي برخو کې خپل شو. د خپل زوی سردار محمد يعقوب خان سره يې د کندهار پر لور هوډ وکړ، د کندهار نایب الحکومه چې د محمد اعظم خان زوی و، هغه ته يې ورکړه او د غزني په لور يې پرمختگ وکړ، محمد اعظم خان چې خپل ځان په خطر کې وليد، عبدالرحمن خان ته يې خبر واستاوه او د نوموړي اطاعت يې وکړ او کابل ته ننوت او د محمد اعظم خان په ملتيا د غزني پر لوري ولاړل. په

۱۸۶۸ زېږديز کال کې د شش گاو په سيمه کې د عبدالرحمن خان او د امير شېرعلي خان د لښکرو تر منځ سخته جگړه پېښه شوه، د عبدالرحمن خان لښکرو ماته وخوړه او امير شېرعلي خان په بريالي توگه کابل ته ننوت. امير محمد اعظم خان ايران ته وتښتېد، هلته ناروغه او بيا مړ شو. امير عبدالرحمن خان د بخارا پر لوري شاتگ وکړ او دروسيې حکومت د هغه هرکلی وکړ.



افغان سيد جمال الدين

امير محمد اعظم خان د خپل سلطنت په لټه موده کې د پوه وزير سيد جمال الدين افغان په مرسته گڼ شمېر عرفاني او عمراني پلانونه پلي کړل چې د هغو له ډلې څخه د افغانستان لومړنۍ مجله چې د کابل په نوم يادېده، خپره شوه.

په ټولگي کې فعاليت

زده کوونکي دې په دوو ډلو ووېشل شي او په خپلو کې دې د محمد اعظم خان د دورې د مهمو اقداماتو په اړه پوښتنې وکړي او په ټولگي کې دې ځوابونه وويي.

پوښتنې

- ۱- د محمد اعظم خان د واک ته د رسېدو څرنگوالی توضیح کړئ.
- ۲- محمد اعظم خان د رغاونې کوم پروگرامونه په پام کې درلودل؟ څرگند یې کړئ.

له ټولگي نه د باندې فعاليت

زده کوونکي دې د امير محمد اعظم خان د شخصیت په اړه له مشرانو څخه معلومات ترلاسه کړي او په ټولگي کې دې ولولي.

آيا د امير شېرعلي خان د دويم ځل سلطنت سره پېژندگلوې لري؟



په تېر لوست کې تاسو د امير محمد اعظم خان د سياسي شخصيت سره اشنايي پيدا کړه. په لاندې لوست کې به د امير شېرعلي خان د دويمې دورې واکمنۍ رغښت او پراختيايي تگلارو سره بلد شئ.

امير شېرعلي خان د ۱۸۶۸ زېږديز کال په پای کې په شش گاوکې د امير محمد اعظم خان او عبدالرحمن خان له ماتې څخه وروسته بيا کابل ته راغی او په تخت باندې کښيناست. امير شېرعلي خان يو پوه او هېواد پالونکی پاچا و، دی په افغانستان کې د نوي تمدن رامنځ ته کوونکی پېژندل کېږي. په ۱۸۶۹ زېږديز کال کې يې له بورتانوي هند نه ليدنه وکړه، مينه يې د لوېديځ تمدن او ټکنالوژۍ په برخه کې ډېره شوه او هغه يې وهڅاوه چې په يو شمېر کورنيو اصلاحاتو باندې لاس پورې کړي او د افغانستان سياسي يووالي ته نوی رنگ او څېره ورکړي.

د نوي تمدن پېژندنه

امير شېرعلي خان د لوی مدنيت بنسټ ايښودونکی او د هېواد د فرهنگي او صنعتي وضعې بدلونکی پېژندل شوی، د اروپا له صنعتي انقلاب سره سم، په افغانستان کې د اصلاحاتو لاره هواره شوه. د دې لارې له مخکښانو څخه يو هم سيدجمال الدين افغان و چې د هېواد د عصري کولو تگلارې يې پيل کړې. امير شېرعلي خان د خپلواکۍ د ساتلو او د پرديو د تېري د مخنيوي لپاره سل زره کسيز لښکر جوړ کړ او هغه يې په اتو پوځي مرکزونو ووېشه. د شمس النهار جريده يې خپره کړه او چاپ خونې يې هېواد ته راوړې. د توپونو او ټوپکو جوړولو لپاره يې کارخانې جوړې کړې. لومړنی ټولنيز ښوونځی يې پرانيست چې ملکي او پوځي څانگې يې درلودې. په دې خوځښت سره يې د پوهنې د کچې

رایتپېدو مخنیوی وکړ. پوسته خانې یې جوړې کړې، د کابل په اوسني شېرپور کې یې د پوځیانو لپاره د نوي ښار بنسټ کېښود. د مالیاتو ورکول له وجې نه په نقدو بدل شول، د عدالت رامنځ ته کولو لپاره یې په غوڅو اقداماتو لاس پورې کړ. ظالمانه او چپاولگر حکام یې له منځه یوړل. د هېواد اداري تشکیلات یې په نوي بڼه بدل او د افغانستان لومړنی کابینه یې د وخت صدراعظم سید نور محمد شاه په مشرتابه جوړه کړه. هغه مخالفتونه چې د هېواد په شاوخوا کې موجود وو له منځه یې یوړل او وروسته یې وغوښتل چې انگرېزان د خپل دولت د پېژندنې لپاره اړ کړي.

انگرېزانو د دوستۍ شرایط د خپلو استعماري مقصدونو لپاره طرح کړل. هغوی هیله درلوده چې خپل استازي په کابل، کندهار او هرات کې د تل لپاره پاتې کړي چې د روسانو حرکات له نږدې څخه وڅاري. سربېره پر دې یې وغوښتل امیر دې ته اړ کړي چې د انگرېزانو دولت د خپل ځان ملا تړی ومني. خو امیر شېرعلي خان د دوی د غرض نه ډکو فکرونو ته ارزښت ورنه کړ او د انگرېزانو په ځواب کې یې وویل: زه د افغانستان خاورې ته ستاسو د سیاسي او پوځي استازو په راتگ پر تاسو اعتماد نلرم، د دې طرحې په پلمه به یوه ورځ زما پر هېواد تېری وکړي.

امیر شېر علي خان د انگرېزانو سره په معمولي ډول خپلې اړیکې وساتلې. له روسیې سره چې په منځنۍ آسیا کې یې د پرمختگ په تمه وو د افغانستان نږدې کېدو، وضع یې کړیکچنه کړه او د افغان او انګلیس د دویمې جګړې پلمه برابره شوه، هغه څه چې د دې جګړې اور ته یې ډېر قوت وروباښه د شیر علي خان له خوا د ولیعهد په توګه د خپل کمکي زوی شهزاده عبدالله ټاکنه وه. دې موضوع شهزاده یعقوب خان بې اندازې خواشیني کړ، نو په بلوآکانو او سرغړونو یې پیل وکړ، خو امیر شېر علي خان دغه سرغړونې ارامې کړې. انگرېزانو له یوې خوا له دې موضوع نه ګټه واخیستله او له بلې خوا د روسانو پرمختگ منځنۍ آسیا ته په تېره بیا د هغوی له خوا د خېوې او مروې نیولو، د انگرېزانو پاملرنه د افغانستان پر لوري ډېره کړه. هغوی په خپل وار سره بلوچستان چې د افغانستان یوه برخه وه لاس ته راوړه چې دې تېري د امیر کرکه د انگرېزانو په وړاندې دوه برابره کړه او په دې توګه پر افغانستان د انگرېزانو دویم یرغل پیل شو.

په ټولګي کې فعالیت

زده‌کونکي دې په دوو ډلو باندې ووېشل شي. لومړۍ ډله دې د سید جمال الدین افغان د شخصیت او د نوي تمدن د پیژندګلوي په اړه او دویمه ډله دې د امیر شېرعلي خان د اصلاحي تګلارو په اړه خبرې وکړي او پایله دې په ټولګي کې بیان کړي.

پوښتنې

- ۱- امیر شېر علي خان په کوم کال کې واک ته ورسېد او د هغه واکمنۍ له کومې نړیوالې پېښې سره سمون درلود؟
- ۲- امیر شېر علي خان د کومو کسانو په مرسته د لومړي ځل لپاره عصري تګلارې پلي کړې؟
- ۳- د امیر شېر علي خان د نوي تمدن رامنځ ته کولو او کورنیو اصلاحاتو په اړه چې څه پوهېږئ وېي لیکئ.

له ټولګي نه د باندې فعالیت

زده‌کونکي دې د خپلو مشرانو څخه د امیر شېرعلي خان د نوي تمدن موخې او د هغه د تګلارو په اړه معلومات ترلاسه کړي او بیا دې په ټولګي کې وړاندې کړي.

آيا پر افغانستان د انگرېزانو د دويم تېري په اړه معلومات لري؟



تېر لوست د امير شېرعلي خان دويم ځل سلطنت ته ځانگړې شوی و، په دې لوست کې به پر افغانستان د انگرېزانو د دويم ځل تېري په اړه معلومات تر لاسه کړئ.

د تېري له پيل څخه وړاندې امير شيرعلي خان يو هئيت د سيد نورمحمد شاه به مشري د پېښور کنفرانس ته واستاوه، خو د پېښور په کنفرانس کې د صدراعظم سيد نور محمد شاه اوږدې مذاکرې سرته ونه رسېدلې، خپله صدراعظم هم د کنفرانس په بهير کې ناروغ او په پېښور کې مړ شو. په دې وخت کې روسيې يو سفیر چې جنرال ستيلا توف نومېده کابل ته راواستاوه. د دې سفیر را تگ، د هند سياستوال ډېر اندېښمن کړه، د برتانوي هند چارواکو د خپلو گټو د خوندي ساتلو يواځينی لار پر افغانستان تېری وباله او دويم ځل يې په تېري لاس پورې کړ. د انگرېز عسکرو له بشپړو تجهيزاتو سره د ۱۸۷۸ زېږديز کال د نوامبر په ۲۰ مه نېټه د خيبر د درې له لارې په کرمه او بولان د افغانستان په پولو باندې تېری وکړ. امير شېرعلي خان د خفگان په حال کې کابل پرېښود، د روس د مرستې په تمه مزار شريف ته ولاړ او په هغه ځای کې يې د ۵۸ کلو په عمر په ۱۸۷۹ زېږديز کې د ناروغی له امله له نړۍ څخه سترگې پټې کړې. د ده تر مړينې وروسته په کابل کې حالات خړ پر شول. هېواد او خلک په يوه سياسي تشه کې پاتې شول. انگرېزانو او د هېواد دښمنانو پرمختگ وکړ. په دې وخت کې ځينې سردارانو، شهزاده محمد يعقوب د پاچا په توگه وټاکه.

د امير محمد يعقوب خان واکمني

امير محمد يعقوب خان په داسې مهال کې پاچاهي ته ورسېد چې د انگرېزانو لښکر په عصري وسلو سمبال و او افغانستان يې د يرغل په پايله کې تر خپلې ولکې لاندې راوست. نوموړی يې گندمک ته چې د انگرېزي لښکر ځای بوته او د گندمک تړون يې په ۱۸۷۹ کال د می په ۲۶ نېټه له انگرېزانو سره لاسليک کړ.



امير محمد يعقوب خان

د گندمک تړون په داسې حال کې لاسليک شو چې په ټول هېواد کې گډوډي روانه وه او امير محمد يعقوب خان هم د کابل په ښار کې د نورو کسانو تر سيوري لاندې ژوند کاوه. هغه په ټول هېواد کې د پاچا په توگه پېژندل شوی نه و، نو له دې امله دغه تړون حقوقي ارزښت نه درلود. د همدې تړون په بنسټ خيبر، کورمه، پښين او سيالکوټ له افغانستان نه بېل او د بریتانوي هند برخه وگرځېده. د افغانستان سياسي خپلواکي هم له خطر سره مخامخ شوه. انگرېزانو يو کس چې د سرلویس کيونياري په نامه يادېده او د گندمک تړون د لاسليک کولو پر مهال يې د انگرېزانو استازيتوب کاوه، په کابل کې د انگرېزانو د استازي په توگه وټاکه او د انگرېزانو نور استازي د افغانستان په مهمو ښارونو کې ځای پر ځای شول. د افغانستان خلکو د همدې حال په ليدو سره د يرغلگرو په وړاندې پاڅون وکړ، د کيونياري په کور باندې يې يرغل وروړ او هغه يې وواژه. په همدې توگه يوځل بيا د افغانستان د نيولو په اړه د يرغلگرو فتنه شنه شوه.

د مجاهدينو مخکښانو لکه محمدجان خان وردگ، ملا مشک عالم، صاحب جان تره کي، سردار محمد ايوب خان، محمد عثمان خان صاږي او نورو په بېلابېلو سيمو کې په تېري کوونکو باندې يرغلونه وکړل. د هغو جگړو له ډلې څخه يوه چې د انگرېزانو لښکر يې ډېر خواشينې کړی وه، د ميوند جگړه وه. په دې جگړه کې د افغاني ځواکونو مشري د امير شېرعلي خان د زوی سردار محمد ايوب خان په غاړه وه. په ۱۸۸۰ زېږديز کال د جولای په ۲۷ مه نېټه د ميوند په ډگر کې سخته جگړه پېښه شوه چې د مبارزينو په بري او د انگرېزانو په سختې ماتې سره پای ته ورسېده. په دې مشهوره جگړه کې چې د انگرېزانو حکومت يې په هند کې ولرزاوه، د افغانانو ښځو هم برخه اخيستې وه. پېغلې ماللې د ميوند د جگړې په ډگر کې د ملي لښکر د شهيد شوي بيرغچي پر ځای ملي بيرغ په خپله اوږه راپورته کړ او د دې لنډۍ په ويلو يې د افغاني لښکر وينې د جگړې په ډگر کې په جوش راوستې.

که په ميوند کې شهيد نه شوې خدايرو لاليه بې ننگۍ ته دې ساتينه

د کابل خلکو د پاڅون په پايله کې د شېرپور په سيمه کې د انگرېزانو قواوې کلاندې کړې، تردې چې سردار عبدالرحمن خان چاريکارو ته راورسېد او انگرېزانو چې خپل ځان يې په تنگسيا کې وليد نو د مجبورت له امله يې د هغه هرکلی وکړ او نوموړي امير ځان د پاچا په توگه اعلان کړ. پدې توگه جنرال رابوټس کابل پرېښود او امير عبدالرحمن خان د کابل په گدی کېښاست.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې پر افغانستان د انگرېزانو د تېري د لاملونو په اړه او دويمه ډله دې د ميوند د جگړې د پايلې په اړه خبرې اترې وکړي، وروسته دې د خپلو خبرو لنډيز ټولگيوالو ته وړاندې کړي.

پوښتنې

- ۱- انگرېزانو څه پلمه کړل او په افغانستان يې دويم ځل تېري وکړ؟
- ۲- د گندمک تړون په کوم کال کې لاسليک شو او کومې سيمې د افغانستان له خاورې نه بېلې شوې؟
- ۳- د ميوند د جگړې په اړه لنډ معلومات ورکړئ.

له ټولگي نه د باندې فعاليت

زده کوونکي دې د گندمک د تړون په اړه د کورنۍ له مشرانو نه معلومات ترلاسه او په ټولگي کې دې بيان کړي.

دریم خپرکی

له (۱۸۸۰) ز څخه تر (۱۹۷۳) ز کلونو پورې د افغانستان تاریخي
پېښې

د دريم څپرکي موخې

- په افغانستان کې د مرکزي ځواک له ټينګښت سره د زده‌کوونکو پېژندګلوي
- د مشروطيت د غورځنگ له تگلارو سره د زده‌کوونکو پېژندګلوي
- د خپلواکۍ له بيا اخیستلو سره د زده‌کوونکو پېژندګلوي
- د ډموکراسۍ د لسيزې د تگلارو سره د زده‌کوونکو پېژندګلوي.

شویو دندو مسوول گڼل. مامورینو باید له هر ډول اشتباه نه لاس اخیستی وای. د دولت حاکمان د امیر په فرمان پورې تړلي وو چې په حقیقت کې یې د قانون بڼه درلوده. هر ډول ډله ییز او په یوازې توګه مقاومت د هېواد په هره ګوښه کې له منځه یوړل شو. د مرکزي حکومت د احکامو او اوامرو د پلي کولو په لاره کې یې له هیڅ ډول نرمښت څخه کار نه اخیست.

افغانستان پوځي تشکیلاتو ته سخت اړ و. امیر عبدالرحمن خان تر ډېره حده د پوځ په سمبالولو او جوړښت کې ګوښښ وکړ. څه د پاسه نوي زره کسيز منظم پوځ یې جوړ کړ. د دغه پوځ په واسطه یې وکولای شول چې یو ځواکمن، غښتلی مرکزي دولت رامنځته او په ټول هېواد کې امنیت ټینګ کړي. استخباراتي اداره د امنیتي پوځونو له یوې سترې او مهمې ادارې څخه ګڼل کېده چې د امیر په واسطه اداره کېدله.

امیر عبدالرحمن خان د پوځي موخو او د مرکزي دولت د غښتلتیا لپاره پیسو ته اړتیا درلوده. د لګښتونو د پوره کولو یوه لاره هم د مالیو زیاتول وو، مالیات یې وضع او زیات کړل او په مستقیمه او نامستقیمه توګه یې تر لاسه کول.

د امیر عبدالرحمن خان له مهمو کارونو څخه یو هم د کافرستان د خلکو مسلمانول او په نورستان باندې یې د نامه بدلول وو. د لومړي ځل لپاره د اسلام سپېڅلی دین په ۱۸۹۱ زېږدیز کال نورستان ته ورسېد. غلام حیدرخان چې د ننگرهار والي و، خلکو ته یې وویل چې د دولت موخه دا ده چې له نورستان څخه بدخشان ته لاره جوړه کړي. د دغه خبر له خپرولو سره سم د اسلام د مبارک دین د تبلیغ چارې په نورستان کې پیل شوې. د اتو میاشتو په موده کې د اسلام مبارک دین په نورستان کې خپور او د دغې سیمې پخوانی نوم (کافرستان) په (نورستان) واړول شو.

امیر عبدالرحمن خان له ارویایي هېوادونو سره په اړیکو کې پر تزاری دولت باوري نه و او له ایران سره یې په سیاسي اړیکو کې د بېطرفۍ دریځ غوره کړ. په ۱۸۸۸ زېږدیز کال کې د سرحدي کرښو ټاکلو په وخت کې انګلیسانو د ایران پلوي وکړه، دغه کار د دې لامل شو چې د افغانستان او ایران ترمنځ اړیکې سړې شي.

د امیر عبدالرحمن خان په بهرني سیاست کې د هغه یوه لویه تېروتنه له انګلیسانو سره د ختیځو او سویلي سرحدي کرښو ټاکل وه.

د دغې دورې د ناخوالو پېښو څخه یوه هم د افغانستان د ختیځو او سویلي پولو ټاکل د ډیورنډ کرښه قبولول و. مارټیمر ډیورنډ په ۱۸۹۳ زېږدیز کال د انګریزانو له خوا د یو پلاوي په مشرۍ د بریتانوي هند او افغانستان تر مینځ د پولو د ټاکلو لپاره ټاکل شوی و. نوموړي د بریتانوي هند او افغانستان تر مینځ پوله په خپله ګټه وټاکله او د سیاسي، پوځي او اقتصادي فشارونو له لارې دغه کرښه پر افغانستان تپل شوه. چې هېڅکله د افغانستان د خلکو له خوا دغه پوله منل شوې نه ده.

په ټولګي کې فعالیت

زده‌کوونکي دې په دوو ډلو ووېشل شي، لومړۍ ډله دې په افغانستان کې د دولتي ځواک د غښتلتیا په اړه او دویمه ډله دې د امیر عبدالرحمن خان په دوره کې د افغانستان د سرحدي کرښو ټاکلو په اړه خپل نظریات او وړاندیزونه ټولګیوالو ته وړاندې کړي.

پوښتني

- ۱ - سلطنت ته د امیر عبدالرحمن خان د رسېدو په اړه خپل معلومات وړاندې کړئ.
- ۲ - امیر عبدالرحمن خان خپله اداره څنګه سمبال کړې وه؟
- ۳ - د ډیورنډ د کرښې په اړه څه معلومات لرئ؟

له ټولګي نه د باندې فعالیت

زده‌کوونکي دې له خپلو مشرانو څخه د امیر عبدالرحمن خان د دورې په اړه وپوښتي او خپل معلومات دې ټولګیوالو ته وړاندې کړي.

د امير حبيب الله خان د پاچاهۍ په اړه څه پوهېږئ؟



حبيب الله خان

په تېرلوست کې مو د مرکزي واکمنۍ په غښتلتيا کې د امير عبدالرحمن خان رول او د هغه د پايلو په اړه معلومات ترلاسه کړل په دې لوست کې به د امير حبيب الله خان سياسي واکمني تر څېړنې لاندې نيسو.

امير حبيب الله خان د واک ترلاسه کولو وروسته اتلس کاله واکمني وکړه. د هغه په وخت کې افغانستان يو غښتلی پوځ درلود او مرکزي حکومت په ټول هېواد باندې واکمني لرله. بشپړه ارامي او امنيت موجود او د دولتي نظام بنسټ اېښودل شوی و. د دربار په اداري تشکيلاتو کې درې ډوله منشيان موجود وو چې د حضور منشي، بهرني منشي او کورني منشي نومېدل. د (دارالعدالت) په نامه يوه اداره هم موجوده وه. مالي چارې د مستوفي الممالک له خوا اداره کېدې او پوځي چارې په خپله امير کنټرولولې.

امير حبيب الله خان د خپلې پاچاهۍ په لومړي پړاو کې په مذهبي څېره کې رابښکاره شو. د ښځو بې ځايه تگ راتگ يې په سپېڅلو ځايونو کې منع کړ. د خرابات په سيمه کې يې له ښځينه نڅاگرو څخه وغوښتل چې له دې کار څخه لاس واخلي.

د روژې په مبارکه مياشت کې يې بهرني خلکو ته روژه ماتې ورکاوه. نوموړي په ۱۹۰۲ زېږديز کال کې د (سراج الملة والدين) لقب وگاټه.

امير حبيب الله خان پاچاهۍ ته تر رسېدو وروسته په کورنيو چارو کې په يولې اصلاحاتو لاس پورې کړ. د مريانو د خرڅولو او اخيستلو منع کولو امر يې خپور کړ او د زندانيانو د دوسيو په څېرلو کار پيل شو. نوموړي لارښوونه وکړه، چې د تعذيب پر ځای دې شرعي مجازات حبس پلي کړل شي.

امير حبيب الله خان د ماڼيو له ودانولو سره مينه درلوده، د هغه وخت ډېرې جوړه شوې ماڼۍ د هغه په نامه نومول

شوي دي چې د سراج رباطونه، قلعه السراج په لغمان کې، سراج العمارة په ننگرهار کې او سراج المصار په جبل السراج کې نومونه يادولای شو.

امير حبيب الله خان په يوه عام مجلس کې داسې ويلي وو: "د دولت پرمختگ د علم له پرمختگ پرته ناشونی دی، زه قصد لرم، چې په هېواد کې ښوونځي جوړ کړم، نو په دې اړه د نظر د خاوندانو وړاندېزونه او نظريې په ليکلې توگه غواړم". په ۱۹۰۳ زېږديز کال د حبيبيې لېسې په بنسټ ايښودلو سره د فرهنگي مسایلو او نوې پوهنې بنسټ هم کېښودل شو. دغې لېسې درې دورې درلودې يعنې لومړنۍ، رشديه او اعداديه دورو څخه عبارت دي. د حربي ښوونځي بنسټ هم په ۱۹۰۹ زېږديز کال کې کېښودل شو، چې درې اعداديه او درې حربي ټولگي يې لرل. په دغه ښوونځي کې نظري او عملي ښوونې د نصاب يوه برخه گڼل کېده او د ښوونې چارې يې د افغاني او ترکي ښوونکو له خوا پرمخ بيول کېدې.

د امير حبيب الله خان په دوره کې صنعت ته هم پاملرنه وشوه. د څرمگري فابريکه جوړه او په کار يې پيل وکړ چې د وسله والو پوځونو د اړتيا وړ توکي يې تيارول. په ۱۹۱۳ زېږديز کال کې د وړيو اوبدلو د کارخانې بنسټ کېښودل شو. د دې کارخانې له توليداتو څخه د پنځوسو زرو پوځيانو د پوځي جامو اړتيا پوره کېده. پوځي روغتون هم د حبيب الله خان په دوره کې په کار پيل وکړ چې تر ملکي روغتون کوچنی و. دغه پوځي روغتون د هندي ډاکټرانو تر څارنې لاندې خپل کارونه سرته رسول.

امير حبيب الله خان په ۱۹۱۹ زېږديز کال د لغمان د کله گوش په سيمه کې په مرموز ډول ووژل شو. د هغه تر مرگ وروسته د هغه ورور نصرالله خان سملاسي، په جلال اباد کې د پاچاهۍ اعلان وکړ، خو د امير زوی "امان الله خان" چې هغه مهال په کابل کې و د ځينو عالمانو او مشرانو په مرسته په کابل کې پر تخت کېښاست او د هېواد چارې يې په خپل لاس کې واخيستې.

په ټولگي کې فعاليت

زده کوونکي دې په دوو ډلو ووېشل شي، لومړۍ ډله دې د امير حبيب الله خان د اداري جوړښت په اړه او دويمه ډله دې د هغه وخت د صنعت په اړه معلومات ورکړي.

پوښتنې

- ۱ - د امير حبيب الله خان د دولتي جوړښت په اړه څه معلومات لرئ؟
- ۲ - د امير حبيب الله خان وينا د هېواد د پرمختگ په اړه څه وه؟
- ۳ - د امير حبيب الله خان په دوره کې د صنعت په اړه څه معلومات لرئ؟

له ټولگي نه د باندې فعاليت

زده کوونکي دې د هغو ودانيو انځورونه راټول کړي چې د امير حبيب الله خان په دوره کې جوړې شوې دي او بيا دې ټولگي ته له ځانه سره راوړي.

د افغانستان خلکو څرنگه له انگرېزانو څخه خپله خپلواکي ترلاسه کړه؟



په تېر لوست کې مو د امير حبيب الله خان د پاچاهۍ په اړه او د لغمان د کله گوش په سيمه کې په نامعلوم ډول د هغه دوژلو په اړه مو معلومات ترلاسه کړل. په دې لوست کې به د خپلواکۍ په لاره کې د افغانانو برياليتوب تر څېړنې لاندې ونيسو.

شهزاده امان الله خان د خلکو د ملاتړ په ترلاسه کولو سره وکولای شو چې په ۱۹۱۹ زېږديز کال کې چې له ۱۲۹۸ هجري لمريز کال سره سمون خوري خپل سلطنت اعلان کړي.

امان الله خان د افغانستان خلک د خپلو اعلاميې په وسيله واک ته له خپلو رسېدلو نه خبر کړل. د دغې اعلاميې په يوه برخه کې راغلي دي: "کله چې د افغانستان لوی ولس د پاچاهۍ تاج زما پر سر کېښود نو ما له ځانه سره هوډ وکړ چې د افغانستان دولت بايد لکه د نورو دولتونو په څېر په دننه او بهر کې خپلواک او غښتلی وي، د دې خاورې اوسېدونکي له هر ډول يرغل څخه په امن او د قانون او مقرراتو پابند اوسي. زموږ هېواد او وگړي يې د نړۍ د نورو وگړو ترمنځ خپل ځای بيا وموند. اې غيرتمند او هوښيار ولسه! د خپل دين، دولت او ولس په ساتلو کې وېش اوسئ او د هېواد په ساتنه کې هڅه وکړئ".

امير امان الله خان په ۱۹۱۹ زېږديز کال د عدالت د رامنځ ته کولو په شعار ورکولو سره د خلکو ملاتړ ترلاسه کړ. د لسو شپاوو ورځو په موده کې ټولو ولايتونو له پاچا سره تعهد وکړ او د خپلواکۍ غوښتنې نعرې په ټول افغانستان کې پورته شوې.

د امان الله خان ادارې د انگلیسي پوځونو د احتمالي خطرونو د مخنیوي لپاره خپل پوځونه په سرحدی سیمو کې ځای پر ځای کړل. سره له دې چې د قومندانۍ او ادارې لوی مرکز په هېواد کې څرنگه چې ورته اړتیا وه شتون نه درلود او استعماري ځواکونو له مالي او تخنیکي اړخه هم برلاسي لرله، په جنګي موضوعاتو کې یې هم سره سمون نه درلود.

د افغانستان خلک د خپلواکۍ تر لاسه کولو لپاره په درې ګونو جبهو کې د سردار اعتماد الدوله سردار عبدالقدوس خان په مشرۍ د قندهار، جنرال صالح محمد خان، د ننگرهار او سپه سالار سردار محمد نادر خان د پکتیا په ولایت کې خلک سره راټول او یو ځای کړل او د کلکو جګړو په ترڅ کې پر انګریزانو یرغل وکړ، انګریزان د افغانستان د خپلواکۍ تصدیق کولو ته اړ شول. د متارکې د اعلامولو وروسته علی احمد خان چې د کورنیو چارو وزیر و، په ۱۹۱۹ زېږدیز کال کې هند ته ولاړ. او په راولپنډۍ کې انگلیسي پلاوي له مشر هملتن ګرافت سره خبرې اترې پیل کړې او یو تړون لاسلیک کړ چې دهغه په اساس د افغانستان خپلواکي د انګریزانو له خوا په رسمیت وپېژندل شو.

امان الله خان واک ته له رسېدو سره سم په یو شمېر اصلاحاتو لاس پورې کړ. دغو اصلاحاتو دوه پړاوونه درلودل، لومړی پړاو یې د ۱۹۱۹ او ۱۹۲۴ زېږدیز کلونو ترمنځ او دویم پړاو یې تر ۱۹۲۸ ز کال پورې اوږد شو.

په ټولګي کې فعالیت

زده‌کوونکي دې په دوو ډلو ووېشل شي، لومړۍ ډله دې د خپلواکۍ د کورنیو او بهرنیو لاملونو او دویمه ډله دې د امان الله خان د کورنیو او بهرنیو تګلارو په اړه معلومات ورکړي.

پوښتنې

- ۱- امان الله خان څنګه واک ته ورسېد، بیان یې کړئ؟
- ۲- د امان الله خان د اعلامیې د جزئیاتو په اړه خپل معلومات ولیکئ؟
- ۳- د امان الله خان د پاچاهۍ په دوره کې په څو پړاوونو کې اصلاحات ترسره شول؟

له ټولګي نه د باندې فعالیت

زده‌کوونکي دې له مور، پلار او لویانو څخه د هېواد د خپلواکۍ په اړه معلومات ترلاسه او بیا دې ټولګیوالو ته وړاندې کړي.

د امان الله خان د مسافرتونو لاس ته راوړنې څه وي؟



په تېر لوست کې مو د انگليسي يرغل پر وړاندې د هېواد خلکو برياوې چې په پای کې د خپلواکۍ او اصلاحاتو د رامنځته کېدو لامل شوې ولوستلې، په دې لوست کې به د امان الله خان د سفرونو برياوې وڅېړو.

د نړۍ اسيایي او اروپايي هېوادونو ته د امان الله خان سفرونو اته مياشتې وخت ونيوه. په دې وخت کې پاچا ۳۸ کلن و. پاچا د کندهار او چمن له لارې بریتانوي هند ته ولاړ او تود هرکلی یې وشو. وروسته بیا امیر امان الله خان هلته خپله وینا وکړه چې د هغې وینا په ترڅ کې د استعماري ضد احساس بنکاره و او خلک یې د یووالي ارزښت ته رابلل. امیر امان الله خان د خپلواکۍ په اړه داسې ویل: «خپلواکي نه ورکول کيږي، بلکې اخیستل کيږي». امیر امان الله خان مصر ته هم سفر وکړ، د قاهرې ښاريانو یې هرکلی وکړ. د مصر سرکونه، علمي او تاریخي ادارې یې ولیدې، له مصر څخه ایټالیا ته ولاړ او هلته یې د ایټالوي هواپازانو سره خبرې اترې وکړې.

امیر امان الله خان په فرانسه کې د لرغونپوهانو او ختیځپوهانو له انجمن سره ولیدل او یو فرهنگي تړون یې هم لاسلیک کړ، وروسته المان ته ولاړ. په المان کې د صنایعو خاوندانو د امان الله خان هرکلی وکړ. د هېواد د خپلواکۍ لسمه کلیزه یې په المان کې ونمانځله. په المان کې د تم کېدو پر مهال یې شپږ میلیونه مارکه د پور په ډول ترلاسه کړل او هغه یې د تخنیکي کمپنیو د سامان الاتو په اخیستلو او د جنګي تجهیزاتو په پېرودلو ولگول.

امير امان الله خان له ألمان څخه وروسته انگلستان ته سفر کړ چې انگليسانو هم د امان الله خان تور هرکلی وکړ، امان الله خان د انگليسانو علمي مرکزونه وليدل، دغو ادارو امان الله خان ته د حقوقو د افتخاري ډاکټرۍ علمي لقب ورکړ. وروسته بيا نوموړي او د شوروي اتحاد مرکز مسکو ته ولاړ او هلته چې دهغه هيواد پوځي او صنعتي ښوونځي وکتل او امان الله خان ته له شوروي اتحاد څخه وروسته ترکيې ته سفر وکړ. هلته نوموړي ته د مصطفی کمال اتاترک له خوا د «ختيځو ولسونو د خپلواکۍ د مشر» لقب ورکړل شو. امان الله خان له ترکيې څخه ايران ته لاړ، د نوموړي دا سفر د دواړو هېوادونو د دوستۍ د ټينګېدو لامل وګرځېد.

افغانستان ته د راتګ پر مهال امان الله خان وويل: «زموږ هېواد ډېرې ارزښتناکې شتمنۍ لري او هغه څه چې نه لري هغه يوازې پوهه ده چې بايد ترلاسه يې کړي».

د امان الله خان د سفرونو د برياوو له جملې څخه د نړۍ له نورو هېوادونو سره د اړيکو ټينګول، د دفاعي مهارتونو د کيفيت لوړوالی، د نويو وسلو پېرودنه، د صنايعو د پرمختګ د لارو چارو برابرول، له ټکنالوژۍ څخه په سمه توګه ګټه اخيستنه او د امان الله خان د نړيوال اعتبار ډېروالی يادولای شو.

امان الله خان، له سفر وروسته خپلو اصلاحاتو ته دوام ورکړ، ولي دغو اصلاحاتو د يوشمېر کورنيو او بهرنيو کړيو له ګټو سره سمون نه درلود. همداوه چې په عملي ډګر کې د هېواد په ګوټ، ګوټ کې د معينو بهرنيو کړيو په لمسون خلک د امني اصلاحاتو پر ضد راپاخول. ځينې ډلې سره يو شوې او په هېواد کې يې د امني اصلاحاتو مخه نيوله چې په پايله کې د هېواد په برخه ليک کې اړ او دوړ مسلط شول.

په ټولګي کې فعاليت

زده کوونکي دې په دوو ډلو ووېشل شي، لومړۍ ډله دې خپلواکۍ ته د رسېدو پر لاملونو او دويمه ډله دې د امان الله خان د اصلاحي تګلارو په اړه خبرې وکړي.

پوښتنې

- ۱- په برتانيوي هند کې د امان الله خان دوينا محتوا څه وه؟
- ۲- په فرانسه کې فرهنگي تړون د چا له خوا لاسليک شو؟
- ۳- پاچا امان الله خان ته د کوم مشر له خوا د "ختيځو ولسونو د خپلواکۍ د مشر" لقب ورکړ شو؟

له ټولګي نه د باندې فعاليت

زده کوونکي دې د امان الله خان د دورې د فرهنگي مسایلو او برياوو په اړه له خپلو لويانو نه پوښتنې وکړي او بيا دې خپل معلومات نورو زده کوونکو ته وړاندې کړي.

حبيب الله کلکانی څرنگه واک ته ورسېد؟



په تېر لوست کې مو امان الله خان ته د نړۍ د هېوادونو د مشرانو د هرکلي په اړه ولوستل، په دې لوست کې به د حبيب الله کلکاني ته د رسېدلو څرنگوالي ولولو.

په عمومي توگه تاريخ پوهان د مخالفونو لاملونه د ټولني بېرته والی او د سياسي او فرهنگي شعور ټپته گني، د امني ټولنيز او اقتصادي اصلاحاتو بهير چې پر ديني عالمانو باندې د مقرري بنديزونه، د کاليو بدلون، او داسي نور د خلکو د غوسې لامل وگرځيدل.

حبيب الله کلکانی چې د سقاو زوی په نامه مشهور دی، د يو شمېر کسانو له خوا يې ملاتړ کېده او ده ته يې د (خادم دين رسول الله) لقب ورکړ. همدارنگه يو شمېر کسانو چې له امني اصلاحاتو سره يې مخالفت درلود له حبيب الله کلکاني څخه يې ملاتړ وکړ.

حبيب الله کلکانی په ۱۹۲۹ ز (۱۳۰۷ هـ.ش کال) کابل ښار ته راننوت او د نوي جوړ شوي حکومت د مشروعيت لپاره يې اعلاميه خپره کړه چې د امني دوري د اصلاحاتو پر ضد و. د هغه پراو ځانگړتياوې د امنيت اخلال، د دولتي شتمنيو لوټول او د تجارت وروسته پاتې کېدل وو.

په هېواد کې اړدوړ (۹) میاشتي دوام وکړ او هېواد یې د جدي گواښ سره مخامخ کړ، په پای کې د حبیب الله کلکاني حکومت د ماتي سره مخامخ شو او د محمد نادر خان د سلطنت لپاره لاره هواره شوه.

په ټولگي کې فعالیت



زده‌کوونکي دې په دوو ډلو ووېشل شي. لومړۍ ډله دې د خوځښتونو د پیل او دویمه ډله دې په دې اړه معلومات ورکړي چې دغه بغاوتونه او خوځښتونه د کومو گروپونو په گټه پای ته ورسېدل.

پوښتنې



- ۱- د لویې جرگې پرېکړې څرنگه او د دې موضوع په اړه د استازو چلند څه و؟
- ۲- د دغه پړاو پاڅونونه د کومو ډلو په گټه وو؟

له ټولگي نه د باندې فعالیت



زده‌کوونکي دې د دیني عالمانو او خپلو مشرانو څخه د حبیب الله کلکاني او د هغه په دوره کې د ټولنیزو ډلو د رول په اړه معلومات ترلاسه کړي او بیا دې له نورو ټولگیوالو سره شریک کړي.

آيا پوهپږۍ چې محمد نادر شاه څرنگه واک ته ورسېد؟



محمد نادر شاه

په تېر لوست کې مو د هغو عواملو په اړه معلومات ترلاسه کړل چې د حبيب الله کلکاني واک ته درسيډلو لامل شول، په دې لوست کې به د محمد نادر خان د واکمنۍ څرنگوالی ولولو.

محمد نادر خان د امان الله خان په وخت کې د سپه سالارۍ دنده درلوده. د افغانستان د خپلواکۍ په جگړه کې يې د سوېلي سيمو د ادارې دنده په غاړه درلوده، چې انگليسي پوځونو ته يې سخته ماتې ورکړه. له همدې بري وروسته محمد نادر خان د افغانانو په منځ کې د شهرت څښتن شو. د امانی دولت تر نسکورېدو وروسته په هېواد کې اړو دور پيل شو. محمد نادر خان چې د ښه شهرت خاوند و، د امان الله خان پاچا په نامه يې خلک د واک د لاسته راوړلو لپاره په ځان راټول کړل او پکتيا يې د سياسي او پوځي چارو په مرکز بدله کړه او له بېلابېلو قبيلو او قومونو څخه يې دولس زره کسه يوموتې او متحد کړل. محمد نادر خان په کال ۱۹۲۹ کې د کابل په لور حرکت وکړ او کابل يې د مخالفينو څخه وژغوره. محمد نادر خان د هماغه وخت د مخورو کسانو د خپلولو سياست خپل کړ. د دغو مخورو خلکو د خپلولو نه يې موخه د خپل منځي گډوډيو له منځه وړل وو چې د نهه مياشتنيو کړکېچونو او گډوډيو پر مهال په هېواد کې په سيمه ييزو ځواکونو اوښتي وو.

محمد نادرخان د هېواد اداري چارې له خپلو وروڼو سره وويشلې او سردار محمد هاشم خان يې د لومړي وزير په توگه وټاکه. د نوموړي د صدارت پر مهال يولړ تدریجي بدلونونه رامنځته شول. د دغې دورې ځانگړتياوې د سياسي واک ټينگښت په کورنۍ کې و.

د محمد نادر خان د پاچاهۍ په موده کې چې څلور کاله وه، د هېواد امنيتي حالات مخ په ښه کېدو شول او د مرکزي دولت واک هېواد ته په تدریجي توگه پراخه شو. د هېواد په اداري - دولتي جوړښت کې يوځل بيا هڅه وشوه چې د امني گوند د پلويانو ملاتړ ترلاسه شي چې له شته حالاتو څخه خوښ نه وو. اصلاحاتو دوام وموند خو لړۍ يې په پڅه توگه پرمخ تلله.

محمد نادر خان په ۱۹۳۳ زېږديز کال کې د پوهنې د جشن د نمانځلو پر مهال د نجات د عالي لېسې د يوه زده کوونکي له خوا چې عبدالخالق نومېده، ووژل شو.

په ټولگي کې فعاليت

زده کوونکي دې په دوو ډلو ووېشل شي، لومړۍ ډله دې واک ته د محمد نادر خان له رسېدو څخه مخکې د هغه مهمو کارونو او دويمه ډله دې د هغې دورې د مهمو ځانگړتياوو په اړه معلومات ورکړي.

پوښتنې

- ۱- محمد نادرخان د خپلواکۍ په جگړه کې کومه دنده درلوده؟
- ۲- محمد نادر شاه ولې د مخورو خلکو د خپلولو هڅه وکړه؟
- ۳- محمد نادر شاه څنگه ووژل شو؟

له ټولگي نه د باندې فعاليت

زده کوونکي دې د محمد نادرخان د کورنۍ په اړه له خپلو لويانو څخه وپوښتي او خپل معلومات دې په ټولگي کې بيان کړي.

آيا پوهپېړۍ چې محمد ظاهر شاه څلورنست كاله پاچاهي وكړه؟



محمد ظاهر شاه

په تېر لوست کې مو واک ته د محمد نادر شاه د رسېدلو د څرنګوالي په اړه ولوستل، په دې لوست کې به د محمد ظاهر شاه د پاچاهۍ دوره وڅېړو.

د محمد نادر شاه د مړينې وروسته د هغه زوی محمد ظاهر چې عمر يې تر ۱۹ کلو ډېر نه و، د افغانستان د پاچا په توګه اعلان شو. د ده د پاچاهۍ په پيل کې د هېواد ټولې دولتي چارې د محمد هاشم خان او د ده د وروڼو په لاس کې وې.

د سردار محمد هاشم خان د صدارت دوره

سردار محمد هاشم خان د محمد نادر شاه په پاچاهۍ کې د لومړي وزير په توګه وټاکل شو او د محمد نادرخان تر مړينې وروسته يې هم همدغه دنده لرله.

نوموړی د اداري سيستم د نوي کولو په هيله هڅه وکړه چې ملکي جوړښت يوځل بيا اصلاح کړي. اداري جوړښت يې په نائب الحکومه او اعلى حکومتونو باندې وويشه او خپل اعتباري خلک يې په ادارو او ولايتونو کې په دندو وګومارل. د محمد هاشم خان د صدارت په دوره کې د افغانستان معارف ته پاملرنه وشوه. که څه هم دغه کارونه د څومره والي او څرنګوالي له پلوه د پام وړ نه و، خو سره له دې هم کولای شو د هغه د خدمتونو له ډلې نه د افغانستان د ښوونې د وزارت په چوکاټ کې د طب، حقوقو او ادبياتو د پوهنځيو او ځينو ښوونځيو بنسټ ايښودنې ته نغوته (اشاره) وکړو. د محمد هاشم خان د صدارت په دوره کې د هېواد اقتصادي حالات سم نه شول او خلکو په يو کرکېچن او بد حالت کې شپې ورځې تېرولې. د هېواد په سلو کې نوي سلنه وګړي بزګران وو چې د کرنې او څاروي روزنې په چارو بوخت وو او د هغوی کاري وسايل ټول هماغه پخواني وسايل او الات وو.

د شاه محمود خان د صدارت دوره



لومړی وزير شاه محمود خان

تر دوهمې نړيوالې جگړې وروسته محمد هاشم خان د صدارت دنده شاه محمود خان ته وسپارله. نوموړی د دموکراسۍ د پلار په نامه وپېژندل شو. هغه په کورنيو چارو کې د ټولنيزو، اقتصادي او سياسي بدلونونو په رامنځ ته کولو سره په بهرني سياست کې هم بدلون را منځته کړ.

د سردار شاه محمود خان حکومت د نړۍ د هېوادونو په ځانگړې توگه د امريکې له متحده ايالاتو، هند، مصر او نورو هېوادونو سره اړيکې ټينگې کړې. د (ملگرو ملتونو د تخنيکي مرستو او اړيکو اداره) په نامه د ملگرو ملتونو يوه اداره پرانيستل شوه چې د ملگرو ملتونو د کارپوهانو د پلانونو د طرحې لپاره يې مناسبې کړنلارې په لاس کې ونيول شوې.

د شاه محمود د صدارت پر مهال د ازادو ټولټاکنو د ترسره کېدو، د مطبوعاتو خپلواکۍ، د شوراگانو او سياسي گوندونو د جوړونې لپاره لازم سياسي اقدامات پيل شول.

په ۱۹۴۹ زېږديز کال ټولټاکنې ترسره شوې چې په پايله کې يې د خلکو لخوا يو شمېر سياسي څېرو د هېواد پارلمان ته لاره وموندله.

دغه مهال ولسي جرگې د حکومت کړنې څارلې. د خلکو د حقوقو او خپلواکيو خوندي کول او د نويو قوانينو بشپړول د وکيلانو له برياوو څخه شمېرل کېده. د کارونو د بڼه پرمختگ لپاره په ځينو ادارو کې، اصولنامې (قانون) جوړې شوې، د ساري په توگه د کار او کارگر لپاره د صنعتي مؤسسو اصولنامه يادولای شو چې د عبدالمجيد زابلي په نوښت جوړه او عملي شوه.

د محمد داودخان د صدارت دوره



لومړی وزير محمد داود

سردار محمد داود، په اداري چارو کې د پوهو او لوړو زده کړو لرونکو کسان وگمارل. د ۱۹۵۵ زېږديز کال چې د ۱۳۳۴ لمريز کال سره سمون لري تر لويې جرگې وروسته د محافظه کارو کړيو رول کمزوری شو. په دې وخت کې افغانستان د نړۍ د خپلواکو هېوادونو په منځ کې ځانگړی ځای ترلاسه کړ. محمد داود خان د خپل صدارت په وخت کې د ناپېيلو هېوادونو ملا تر وکړ او افغانستان د دغه غورځنگ د بنسټ ايښودونکو د يو غړي په توگه وپېژندل شو. محمد داودخان د افغانستان د صدر اعظم په توگه لکه جمال عبدالناصر، جواهر لعل نهرو او عبدالرحيم سکارنو په دغه غورځنگ کې ځانگړی مقام درلود. په دې پړاو کې افغانستان د ملگرو

ملتونو په سازمان کې هم پرمختگ وکړ. د هغو کړنو نه يو هم په بهرني سياست د پوهو کسانو ملاتړ د دولت څخه د پاکستان په وړاندې د هغه پاليسۍ څارل وو چې د ډيورنډ د کرښې د تاريخي مسالې په حل باندې يې ټينگار کاوه. د دغې دورې د اغېزناکو کارونو څخه يو هم د لومړي او دويم پنځه کلن پلان عملي کول وو.

د محمد داود د صدارت په دوره کې اقتصادي پرمختيايي پلانونه طرح او عملي شول. ډېر شمېر لويې لارې جوړې شوې او هوايي کرښې او ډگرونو ډېروالی پيدا کړ. په فرهنگي او ټولنيز ډول هم بدلونونه رامنځته شول. په

ټولنيزو چارو کې د ښځو برخه اخیستنه معمول شوه چې پر ټولنيزو او توليدي چارو يې لوی اغېز وکړ. محمد داود خان د نړۍ د نورو هېوادونو سره د سوداگريزو اړيکو ټينگولو او دوام هڅه وکړه. په ۱۳۴۰ هجري لمريز کال کې د هېواد د خپلواکۍ له جشن نمانځلو سره جوخت په کابل کې يو نندارتون پرانيستل شو، په دې نندارتون کې د نړۍ څلوېښتو هېوادونو سوداگريز او توليدي توکي نندارې ته وړاندې شول.

د ډاکټر محمد يوسف د صدارت دوره

د هېواد اساسي قانون تر تصويب وروسته په ۱۳۴۳ هجري لمريز (۱۹۶۵ زېږديز) کال کې د صدارت څوکۍ د کانو او صنايعو د پخواني وزير ډاکټر محمد يوسف د نوماند کېدو لپاره لاره هواره کړه او حکومت د اساسي قانون پر بنسټ د سلطنتي کورنۍ نه بېل کړای شو.

له ټولنيز او سياسي اړخه هم په هېواد کې ژور بدلونونه رامنځته شول او د اساسي قانون پر بنسټ د بيان د ازادۍ لپاره لاره هواره شوه. د سياسي گوندونو قانون اعلان شو، خو پلي نه شو. له دې ټولو سره سره يوشمېر گوندونو د کين او ښي افکارو په درلودو سره پټ او ښکاره فعاليتونه کول. په دغو سياسي خوځښتونو کې د کابل او ولاياتو ښوونځيو او پوهنتونونو د پام وړ ونډه درلوده. ملي شورا په خپلو جلسو کې پر مهمو ټولنيزو او فرهنگي مسالو بحث کاوه. قوانين يې د ملي گټو او نړيوالو حالاتو په نظر کې نيولو سره تصويبول. کار په ورځ کې له دولس ساعتو څخه اتو ساعتو ته راټيټ کړای شو. د ښځو حقوقو ته پاملرنه وشوه او د هېواد اتباعو لپاره د کار حق تسجيل شو. د ډاکټر يوسف د صدارت تر ختمېدو وروسته حکومتونه يو په بل پسې رامنځته شول چې هر حکومت بيل پروگرامونه تر سره کول. د محمد هاشم ميوندوال، نور احمد اعتمادي، ډاکټر عبدالظاهر او محمد موسی شفيق په دورو کې د رغاوونو، پرمختيايي، فرهنگي او ټولنيزې پروژې پلي کړای شوې.

د ۱۳۵۲ هجري لمريز کال د چنگاښ په مياشت چې د ۱۹۷۳ زېږديز له جولای سره سمون خوري د يوې سپينې کودتا له لارې، په هېواد کې شاهي نظام نسکور او پر ځای يې په افغانستان کې د سردار محمد داودخان په مشرۍ لومړنی جمهوري حکومت جوړ شو.

په ټولگي کې فعاليت

زده کوونکي دې په دوو ډلو ووېشل شي، لومړۍ ډله دې د محمد ظاهر شاه د سلطنت د وروستيو لسو کلونو په کړنو او دويمه ډله دې د سلطنت په لومړنيو کلونو کې د حکومت فعاليت په گوته کړي.

پوښتنې

- ۱ - محمد ظاهر څرنگه واک ته ورسېد؟
- ۲ - محمد هاشم خان ولې د ملکي جوړښت په سمون لاس پورې کړ؟
- ۳ - شاه محمود خان ته د صدارت پر مهال کوم لقب ورکړ شو؟
- ۴ - د ناپېيلو غورځنگ کې کومو مهمو شخصيتونو ونډه در لوده نومونه يې واخلي؟

له ټولگي نه د باندې فعاليت

زده کوونکي دې د خپلو مشرانو څخه د ډاکټر محمد يوسف د صدارت په دوره کې د ډموکراسۍ په اړه وپوښتي او خپل معلومات دې په ټولگي کې ووايي.

خلورم خپرکی

د گاونډيو هېوادونو معاصر تاريخ

د خلورم خپرکي موخې

- د گاونډيو هېوادونو د جغرافيايي موقعيت سره د زده کونکو پېژندگلوې
- د گاونډيو هېوادونو د کلتوري ارزښتونو سره د زده کونکو پېژندگلوې
- د گاونډيو هېوادونو د معاصر سياسي بدلونونو سره د زده کونکو پېژندگلوې.

د چین یا د نړۍ تر ټولو زیات نفوس لرونکي هېواد په اړه څه معلومات لری؟



لکه څنگه چې پوهېږئ زموږ یوګاونډی هېواد چین دی. مخکې ټولګي مو د لومړنیو، منځنیو او نوو پېړیو په تاریخ کې له چین سره پېژندګلوي پیدا کړه. په دې لوست کې به د دې هېواد معاصر تاریخ وڅېړو.

لکه څنگه چې په نقشه کې وینئ، چین په شمالي نیمه کره کې د اسیا د وچې په ختیځه برخه او د آرام سمندرګي په لوېدیځ ساحل کې پروت دی او په نړۍ کې دریم لوی هېواد دی. د خاورې پراخوالی یې تر نهو میلیونو کیلومتره مربعو څخه زیات دی. د وګړو شمېر یې د ۲۰۰۶ ز کال د سرشمېرنې له مخې یو میلیارد او درې سوه میلیونو کسو ته رسېدلی و چې د نړۍ ۲۲ په سلو کې نفوس جوړوي. په دې شمېر کې د هانګ کانګ او ټایوان اوسېدونکي شامل نه دي، د چین هېواد ۵۶ ملي اقلیتونو وګړي لري چې د چین ۸ په سلو کې وګړي تشکیلوي. پاتې ۹۲ په سلو کې د خان (هان) نژاد دی چې له پېړو پېړیو راهیسې په دې هېواد کې استوګن دي.

په معاصرو پېړیو کې د منچو دولت د انګلیس سره سوداګري لږه او تر څېړنې لاندې ونیوله او سوداګریزو مقرراتو د نوي کولو غوښتونکي وو. انګلیسانو هڅه کوله چې د نړۍ سره د هندوستان له لارې خپلې سوداګرۍ ته پراخوالی ورکړي. نو له همدې امله د انګلیس سوداګري د چین سره په همدغو لاملونو ولاړه وه او اساسي موخه یې د تریاکو سوداګري وه. همدارنګه سوداګریزو اړیکو د چین لپاره ښې پایلې نه درلودې او په ۱۸۴۱-۱۸۶۰ ز د تریاکو د جګړې لامل وګرځېد. ډاکټر سون یات سن: چې د نوي (ملېرن) چین د پلار په نامه مشهور دی، د چین لومړی ولسمشر و او د ګومین ټانګ د ګوند مشري یې په غاړه وه، هغه وکولای شو چې د منچو د رژیم وروستی جرړې ویاسي او په چین کې جمهوري نظام رامنځته کړي. نوموړي د چین وګړي په پنځو نژادي ډلو ووېشل:

- ۱- خان
- ۲- منچو
- ۳- مغولي
- ۴- تبتی
- ۵- خوږي

د چین هېواد پایتخت د پکن ښار (بیجېنگ) دی چې تاریخ یې لرغونو زمانو ته رسېږي او ۳۰۰۰ کلن لرغونی تاریخ لري.

دغه ښار ۱۰۰۰ کاله پخوا جوړ شوی دی او اوه پېړۍ مخکې، **قوبلاي خان** د پکن ښار د خپلې دايمي پلازمېنې په توگه وټاکه او د ۱۹۲۸ - ۱۹۴۹ زېږديز کلونو پرته چې گومين ټانگ خپل پلازمېنه نن بيجېنگ ته انتقال کړې، تراوسه د هېواد سياسي مرکز دی.



مائو

مائو او د ۱۹۴۹ کال پاڅون

د ۱۹۴۸ زېږديز کال په وروستيو کې د کمونستي گوند ځواکونه د چين په شمال او شمال ختيځو سيمو باندې واکمن شول. د ۱۹۴۹ زېږديز کال د جون په مياشت کې د پکن ښار پرته له کوم مقاومت نه نيول شو او د کمونست گوند د ځواکونو په کنټرول کې راغی. د همدې کال د اپريل او نوامبر د مياشتو ترمنځ د چين ډېر ښارونه پرته له وینو توپېدو او مقاومت نه د کمونستانو تر واک لاندې راغلل. **چيانکايچک** له خپلو ځواکونو سره ټاپوان ته وتښتېد. د پکن له نيولو او د

چيانکايچک د ځواکونو له ماتې وروسته کمونستي گوند په بشپړه توگه بريالی شو مائو په ۱۹۴۹ کال زېږديز د اکتوبر مياشتې په لومړۍ نېټه د پکن ښار د **اسماني سولې** په سيمه کې د چين د خلکو جمهوري دولت اعلان کړ. د چين په هېواد کې د **کنفوسيزم**، **تائويزم** او **بوديزم** پر مذهبونو سربېره د نورو ادیانو پيروان هم استوگن دي. ډېر شمېر خلک د يو دين پيروان نه دي، ترڅو هغه دين په دې هېواد کې رسمي بڼه پيدا کړي. تر ۱۹۹۰ زېږديز کال وروسته د مذهبي مقدساتو او شعاترو د نمانځلو لپاره اړينې اسانتياوې برابرې او تدابير نيول شول. د بيلابيلو مذاهبو پيروانو ته اجازه ورکړای شوه چې خپل مذهبي مراسم پرته له دې چې نورو ادیانو ته ضرر ورسوي، ترسره کړي. په اوس وخت کې د چين په هېواد کې ۴۷ مذهبي موسسې لکه د بوديزم د زده کړو مرکز، اسلامي الهيات، د پروتستان کليسا ښوونيز مرکز، کاتولیک او نورې شته او څه د پاسه دوه سوه زره مذهبي کارپوهان له بېلابېلو خپرونو سره په کار بوخت دي.

چينايي ژبه د نورو ټولو ژبو برعکس د الفبا توري نه لري، بلکې د معنی او مفاهيمو يوه ټولگه ده. نن ورځ چينايي ژبه په څو ټولنيزو لهجو وېشل شوې ده، لکه: **پکني**، **کانتوني**، **شانگهای**. د **ماندارين** ژبه د هېواد د رسمي ژبې په توگه پيژندل شوې ده. د چين په هېواد کې د ۱۹۴۸ کال راهې دې خوا څلور ځلې اساسي قانون بدلون موندلی او د وروستي ځل لپاره په کال ۱۹۹۹ زېږديز کې د چين اساسي قانون په ۴ څپرکو او ۱۳۸ مادو کې د چين د ملي کنگرې له خوا تاييد او تصويب شو.

په ټولگي کې فعاليت

زده کوونکي دې په دوه ډلو ووېشل شي، لومړۍ ډله دې د چين د موقعيت او پلازمېنې او دويمه ډله دې د چين د مذهبونو او مروجو ژبو په اړه خپل معلومات ټولگيوالو ته وړاندې کړي.


پوښتنې

- ۱- چين د نفوس او مساحت له مخې په نړۍ کې څویم مقام لري؟
- ۲- د چين د جمهوري دولت ليک څه ډول دی؟
- ۳- په چين کې رسمي ژبه په کوم نوم يادېږي؟
- ۴- د چين هېواد معمول او مشهور مذهبه کوم دي؟

له ټولگي څخه بهر فعاليت

زده کوونکي دې د چين د تجارت او صنعت په اړه معلومات تر لاسه او بيا دې نورو زده کوونکو ته وړاندې کړي.

آیاد پاکستان له هېواد او تاریخ سره اشنایي لری



لکه څنگه چې پوهېږئ د پاکستان اسلامي جمهوري دولت یو له هغه هېوادونو څخه دی چې زموږ له هېواد سره گډه پوله لري. په دې لوست کې به د پاکستان تاریخ سره په لنډ ډول اشنا شئ.

پاکستان د اسیا په سوېل کې پروت دی. پلازمینه یې د اسلام اباد ښار دی. دغه هېواد په سوېلي برخه کې د عربو له سمندرګي سره زر کیلومتره سمندري پوله لري. د دې هېواد سیاسي جوړښت فدرالي جمهوري

محمد علی جناح




دی او له څلورو ایالتونو (پنجاب، سند، بلوچستان) او پښتونخوا څخه جوړ شوی دی. د دې هېواد رسمي دین اسلام، رسمي ژبه یې اردو او د پیسو واحد یې پاکستانی روپۍ ده. د نفوس له پلوه د نړۍ په هیوادونو کې اتمه درجه لري. نفوس یې د ۲۰۰۶ زیږدیز کال د سرشمیرنې له مخې څه د پاسه یو سلو پنځه شپېته میلیونوکسو ته رسېږي.

پاکستان یو نوی تشکیل شوی هېواد دی چې نږدی څه د پاسه نیمه پېړۍ عمر لري. کله چې دویمه نړیواله جگړه پای ته ورسېده، محمد علی جناح د پاکستان د خپلواکۍ لپاره ډېرې هڅې وکړې او

د بریتانیا دولت هم د هند د نیمې وچې وېش سره موافقه درلوده، نو د هند لویه وچه یې په دوو هېوادونو (هند او پاکستان) ووېشله.

د ۱۹۴۷ زېږدیز کال د اګست په میاشت کې هند او پاکستان دواړو خپله خپلواکي ترلاسه کړه. محمدعلی جناح په دې نه و بریالی شوی چې ترخپلواکۍ وروسته مسلم لیګ د یو فعال او ګټور سیاسي ګوند په توګه وروزي، له همدې امله حالت ورځ په ورځ کړکېچن شو.

سیاستوالو نه یوازې د خپلو شخصي ګټو او واک ته د رسېدو لپاره فعالیت کاوه، بلکې د هېواد د ختیځو او لوېدیځو سیمه ییزو ډلګیو خپلمنځي ډله ییزې سیالۍ او اختلافونه د پاکستان د دولت د کمزورۍ یو اساسي لامل شو. د کشمیر پر سر اختلافات لا د حالاتو د خړ پرتیا لامل وګرځیدل او اقتصادي حالت نور هم کړکېچن او خراب شو.



پاچا خان (خان عبدالغفار خان)

خان عبدالغفار خان یو له هغو کسانو څخه و چې د نه تاوتریخوالي د خوځښت بنسټ یې کېښود او هم یوه پېژندل شوې سیاسي څېره او د هند د نیمې وچې یو ملي اتل و چې د هند د خپلواکۍ په لاره کې د ښکېلاګرو د تېري پر وړاندې مقاومت وکړ او یو مهمه او حیاتي دنده یې ترسره کړه. نوموړي د خپلې زمانې د نورو مشرانو لکه مهاتما ګاندي او محمد علي جناح په څېر د خپلو خلکو د وینېدو او د خلکو په یو موټي کولو، د خپلواکۍ ګټلو په لاره کې فعاله ونډه درلوده. او خپل ملي او تاریخي مسوولیت ترسره کړ.

د ختیځ پاکستان بېلتون

مجبیب الرحمن د بنگال د عوامي لیګ مشر په ۱۹۶۸ زېږدیز کال د اوړي په موسم کې له ۳۵ نورو بنگالیو سره یوځای د ده په مشرۍ د ختیځ پاکستان په بېلولو تورن شو. یحیی خان او بوټو د مجیب الرحمن پر


هغه غوښتنه اعتراض وکړ چې د ختيځ لوري پر بېلولو او خپلواکۍ يې ټينگار کاوه. د ملي مجلس فعالېدل چې د پلان له مخې بايد د ۱۹۷۱ زېږديز کال د مارچ په مياشت کې پلي شوي وای وځنډېدل. تر دې پېښې وروسته مجيب الرحمن د اعتصاب اعلان وکړ او عوامي ليگ گوند د ختيځ پاکستان د حکومت د تر لاسه کولو هڅه وکړه. ولس مشر يحيى خان د مجيب الرحمن سره د خبرو اترو لپاره د ختيځ پاکستان مرکز «ډاکې ته» لاړ.

مجيب الرحمن داسې کس نه و چې په اسانۍ سره تسليم شي. هغه د پاکستان د رامنځته کېدو په لومړۍ لسيزه کې د دوو ډموکراتيکو حکومتونو پر مهال د کابينې وزير و او له دې امله چې د ختيځ پاکستان د خپلواکۍ لپاره يې مبارزه کوله نو ځکه د پاکستان حکومت هغه بندي کړ.

يحيى خان په ۱۹۷۱ زېږديز کال د مارچ په مياشت کې د هغې ستونزې په اړه چې مجلس ورسره مخامخ و، په دې هڅه کې شو چې د مجيب الرحمن د غوښتنې څخه لږ څه کم کړي، خو هېڅ يوه اړخ نه غوښتل چې خپل چانس له لاسه ورکړي. د مارچ په ۲۵ نېټه خبرې اترې پای ته ورسېدې.

يحيى خان تر خبرو اترو وروسته د مجيب الرحمن د بندي کولو امر ورکړ. مجيب الرحمن لوېديځ پاکستان ته يوړل شو، يوه ورځ وروسته ختيځ پاکستان خپله خپلواکي اعلان کړه او دغه خپلواکه سيمه يې د **بنگله دېش** په نامه ونوموله. د پاکستان پوځ له لوېديځ لوري د پاڅون د ټکولو لپاره هوايي عمليات پيل کړل، په زرگونو بنگاليان ووژل شول او د لسو ميليونو په شمېر بنگاليان هند ته کډوال شوه. په پايله کې د ۱۹۷۳ زېږديز کال د جولای په پای کې د پاکستان ملي مجلس ذوالفقار علي بوټو ته اجازه ورکړه چې د بنگله دېش خپلواکي په رسميت وپېژني، په دې ډول د ۱۹۷۴ زېږديز کال د فبرورۍ په مياشت کې د پاکستان دولت، بنگله دېش د خپلواک دولت په توگه په رسميت وپېژنده.

وروسته له دې چې پاکستان په دوو هېوادونو يعني پاکستان او بنگله دېش ووېشل شو، د دوه بېلو هېوادونو په توگه يې ځانگړې تگلارې غوره کړې. د يحيى خان له حکومت وروسته د پاکستان نور سياسي مشران لکه ايوب خان، ضياءُ الحق، بېنظير بوټو، نواز شريف، پرويز مشرف او اصف زرداري يو په بل پسې واک ته ورسېدل او د پاکستان په سياسي، ټولنيز او اقتصادي ژوندانه کې يې فعال رول ولوباوه.



مهاتما گاندي او خان عبدالغفار خان

په ټولگي کې فعالیت



زده‌کوونکي دې په دوو ډولو ووېشل شي. لومړۍ ډله دې د پاکستان د خپلواکۍ په اړه خپل معلومات په ټولگي کې وړاندې او دویمه ډله دې د پاکستان د خپلواکۍ غوښتونکو وتلو خبرو په اړه خبرې وکړي.

پوښتنې



- ۱ - پاکستان په کوم کال له بریتانیا څخه خپله خپلواکي ترلاسه کړه؟
- ۲ - د پاکستان هېواد له څو ایالتونو نه جوړ دی؟ نومونه یې واخلي.
- ۳ - د بنگله دېش هېواد ولې له پاکستان څخه خپلواکي واخیسته؟

له ټولگي نه د باندې فعالیت



زده‌کوونکي دې د پاکستان د تاریخ په اړه معلومات راټول او په ټولگي کې دي وړاندې کړي.


آیا د ایران د اسلامي جمهوري هېواد له تاریخ او موقعیت سره آشنا یاست؟



لکه څنگه چې پوهېږئ د ایران اسلامي جمهوریت د افغانستان یو گاونډی هېواد او لویدیځ لوری ته ترون دی. ایران د اسیا په لویه وچه کې موقعیت لري او د خاورې پراخوالی یې (۱۶۴۸۱۹۰) کیلو متر مربع دی. د وگړو شمېر یې شاوخوا اویا میلیونو (۷۰،۰۰۰،۰۰۰) تنو ته رسیږي. د دې هېواد رسمي دین اسلام او ژبه یې فارسي ده.

ایران د پهلوي په پېر کې

تر لومړۍ نړیوالې جگړې وروسته د ایران د سیاسي، ټولنیزې او اقتصادي وضعې خرابوالی، په روسیه کې د سوسیالیستي نظام ټینګښت، گاونډیو هېوادونو ته د دې ډول افکارو پراختیا، له نا امنۍ څخه د ایران د وگړو ناخوښی او نهیلی، د احمدشاه قاجار په واکمنۍ کې د امنیت نشتوالی، د رضاخان پهلوي په مشرۍ کودتا ته لاره هواره کړه. کله چې رضاشاه پهلوي د انگرېزانو په مرسته د سلطنت پر گدی کښېناست، نړۍ د دوو نړیوالو جگړو ترمنځ ښکېل وه. رضاشاه پهلوي د هېواد د اداري او اقتصادي چارو د سمون لپاره یو پراخه تگلاره تر کار لاندې ونيوله. ایران یو واحد اداري نظام، منظم پوځ او پرمختللی بانکي او اقتصادي سیستم نه درلود. نړیوال حالات هم ښه نه وو. ایران د شمال له لوري د روسیې او د سوېل له لوري د بریتانیا لخوا محاصره و. بریتانیا هڅه کوله د ایران د تسلط له لارې په هند او لېرې ختیځ کې ګټه واخلي. رضاشاه د خپلې واکمنۍ پر مهال څواکمنه پادشاهي وکړه چې د هېواد ټولې چارې یې په خپله اداره کولې. د رضاشاه د دورې مهم کارونه دا دي: د یو واحد او منظم پوځ جوړول، د قضایي سیستم نوي کول، د ټولنیزو او جزایي قوانینو ترتیبول، د وگړو د نفوس او احوالو د ساتنې د ادارې بنسټ ایښودل، د پېژندګلوی د پیاوړتیا وپېل، د ملکیتونو د ثبت د ادارې بنسټ ایښودل، د رېل د پټلۍ غځول، د ټوکرانو د فابریکو جوړول، د ملي بانک بنسټ ایښودل، د پیسو چاپول، د کمپنیو تاسیسول، د ښارونو جوړول، د تهران د پوهنتون بنسټ ایښودل او د هجري کلیزې پر ځای د شمسي کلیزې استعمالول. له دې ټولو سره سره هم، ده په ډېره استبدادي توګه سلطنت وکړ. د ده د سلطنت په پېر کې ډېر خپلواکي غوښتونکي زنداني او یا اعدام شول. د ښځو حجاب منع شو او دیني علماء وځورول شول. رضاشاه په ۱۳۲۰ لمریز کال د متحدینو تر حملې وروسته له پاچاهۍ ګوښه شو او د هېواد حکومتي چارې یې خپل زوی محمد رضا ته وسپارلې چې د سلطنت ځای ناستی و او خپله د سوېلي افریقا پر لور لاړ.



محمد رضا شاه پهلوي

محمد رضا شاه پهلوي د رضاشاه زوی د پهلوي کورنۍ دویم پاچا دی چې د پلار تر استعفا وروسته په رسمي توگه واک ته ورسېد.

محمد رضا شاه د خپل سلطنت په لومړيو کلونو کې له ډېرو ستونزو او کړکېچونو سره مخامخ و، خو هغه بريالی شو چې يولړي مهمې چارې پيل کړي. د بېلگې په توگه د تهران کنفرانس، د ټلوېزيون د دستگانه بنسټ ايښودل، د مرکزي بانک تاسيس، ولسي جرگې او ملي شورا ته د بنځو د ټاکلو حق، د بندونو جوړول، د گازو د پايونو جوړول، د روسيې، ايران او نورو هېوادونو ترمنځ د ډيپلوماټيکو اړيکو پراخوالی او ټينگښت، د هسته يي تاسيساتو رامنځته کول او د موټر جوړونې د فابريکو بنسټ ايښودل يادولای شو. خو د لوېديځ سره د هغه اړيکې، د نامذهبي سياستونو پلي کول او د سياسي خپلواکۍ محدودول د ايران د روښانفکرو او روحانيانو د ناخوښۍ لامل شول. د هغه په دوره کې هم بندي خانې په خپلواکۍ غوښتونکيو ډکې وې او د هغوی اعدام او ځورونې جاري ساتل شوې وې چې په پای کې د ناخوښيو د دوام له امله د ۱۳۵۷ لمريز کال د جدي په مياشت کې د ايران خلکو پاڅون وکړ، محمد رضا شاه له واکه ليرې او له خپلې ټولې کورنۍ سره مصر ته لاړ.



آيت الله سيد روح الله خميني

د ايران د ۱۳۵۷ کال پاڅون چې د اسلامي پاڅون (انقلاب) په نامه هم يادېږي، د آيت الله خميني په مشرۍ او د ايران د ډېرو وگړو، سياسي گوندونو او د ايران د عالمانو او روښانفکرو په گډون يو پاڅون و چې شاهي نظام يې رانسکور او د اسلامي جمهوري نظام د پلي کولو لپاره يې لاره هواره کړه.

د ايران خلکو د ۱۳۵۷ کال د غويي په مياشت کې د ټولټاکنو په ترڅ کې په سلو کې د ۹۸ پرېکنده اکثریت د اسلامي جمهوري حکومت په توگه د خپل راتلونکي حکومتي نظام سره هوکړه وکړه او د ايران پادشاهي په رسمي توگه د ايران په اسلامي جمهوري بدله شوه.

د اسلامي انقلاب مشرانو له هرڅه دمخه پر درېو ټکو ټينگار کاوه، پر استبداد برلاسي، د بهرنيو دولتونو د لاس وهنې مخنيوی او د بهرنيو فرهنگونو د تېرو پر وړاندې مقاومت. همدغه درې لاملونه وو چې د گوندونو او بېلابېلو ډلو د يووالي لپاره يې مناسبه لاره برابره کړه، په دې ډول يې اسلامي انقلاب بريا ته ورساوه.

آيت الله سيد روح الله خميني د ايران مذهبي مشر د پنځلس کلو جلا والي څخه وروسته بېرته ايران ته راستون شو او ابوالحسن بني صدر د ايران د لومړي ولسمشر په توگه وټاکل شو. په ۱۳۶۸ لمريز کال کې امام خميني مړ او د خبره گانو جرگې، آيت الله خامنه ای د ايران د انقلاب مشر وټاکه.

په ټولگي کې فعاليت

زده کوونکي دې په دوو ډلو ووېشل شي، لومړۍ ډله دې د پهلوي دورې د ټولنيزو او سياسي حالاتو او دويمه ډله دې د اسلامي انقلاب د لاملونو په اړه معلومات ورکړي.

پوښتنې

- ۱- پهلوي کورنۍ څرنگه واک ته ورسېده؟
- ۲- د رضاشاه پهلوي مهم فعاليتونه په گوته کړئ؟

له ټولگي نه د باندې فعاليت

زده کوونکي دې له خپلو مشرانو او لويانو څخه د اسلامي انقلاب د پېښېدو په اړه معلومات ترلاسه او بيا دې خپلو ټولگيوالو ته ووايي.

آیا د ازبکستان هېواد په اړه معلومات لری؟



لکه څنگه چې پوهیږئ د ازبکستان جمهوریت یو له هغو هېوادونو څخه دی چې له افغانستان سره ګډه پوله لري، په دې لوست کې به د دې هېواد تاریخ په لنډه توګه ولولو.


د ازبکستان جمهوریت په مرکزي اسیا کې پروت دی چې د افغانستان، تاجکستان، ترکمنستان، قرغزستان او قزاقستان له هېوادونو سره ګډه پوله لري. د ازبکستان پلازمېنه د تاشکند ښار دی. د ازبکستان د ځمکې پراخوالی ۴۰۰۴۴۷ کیلومتره مربع او د وګړو شمیرې یې د ۲۰۰۶ زېږدیز کال د سرشمېرنې له مخې څه دپاسه اوه ویشتمه میلیونه درې سوه زره کسو ته رسېږي. رسمي ژبه یې ازبکي او روسي ده. په لرغونو زمانو کې په ځانګړي ډول تر شپږمې زېږدیزې پېړۍ وروسته په ډېره کچه ترکي کوچیان د مرکزي اسیا ابادو سیمو ته وکوچېدل او د فرغانې په صحرا کې استوګن شول چې د وخت په تېرېدو سره، د هغه ځای اصلي اوسېدونکو ترکي عادتونه خپل کړل. ترکان په کلیو، بانډو او ښارونو کې استوګن شول، خو دې سیمې ته د ترکانو د مهاجرت د تاریخي بهیر پر خلاف، ګڼ شمېر خلکو د منځني اسیا په بېلابېلو برخو کې خپل پخوانی هويت وساته.

په لسمه زېږدیزې پېړۍ کې د اسلام په راتګ او خپرېدو سره، د اوسني ازبکستان سیمه د سامانیانو د قلمرو یوه برخه وه. د وخت په تېرېدو دغه سیمه په ترتیب سره د غزنویانو، سلجوقيانو، خوارزمشاهانو، مغولانو، تیموریانو تر واکمنۍ لاندې راغله. په اوسني وخت کې ازبکستان یو خپلواک جمهوریت او ۱۲ ولایتونه لري چې نومونه یې دا دي:

- ۱- تاشکند. ۲- اندیجان. ۳- بخارا. ۴- فرغانه. ۵- جیزک. ۶- نمنگان. ۷- نوایي. ۸- قشقه دریا.

۹- سمرقند. ۱۰- سردريا. ۱۱- سرخان دريا. ۱۲- خوارزم. ۱۳- د قره قالياقستان خپلواکه جمهوريت. د ازبکستان هېواد د مسو، ډبرو سکرو او نفتو کانونه لري. د پولادو، نساجي او غذايي موادو د صنعت په توليد کې يې ډېر پرمختگ کړی دی.

په نولسمه پېړۍ کې، د ازبکستان لوېديځې او شمالي برخې د خوارزم د خانانو او د ازبکستان سوېلي برخې د بخارا د خانانو تر ولکې لاندې وې. د بخارا او خوارزم خانان په ۱۸۶۶ کال زېږديز کې د روسيې تر ولکې لاندې شول.



د امير تيمور گورگاني مقبره

په روسيې کې د ۱۹۱۷ زېږديز د اکتوبر د مياشتې تر انقلاب وروسته، ازبکستان هم د روسيې له متحده سوسياليستي جمهوريتونو څخه وگڼل شو. د پخوانۍ روسيې تر تجزيه کېدو وروسته ازبکستان هم په ۱۹۹۱ زېږديز کال کې خپله سياسي خپلواکي ترلاسه کړه او اسلام کريموف يې د حکومت د مشر په توگه وپېژندل شو.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د ازبکستان د ولايتونو او دويمه ډله د هغه هېواد د صنعت په اړه يو له بله پوښتنې وکړي.

پوښتنې

- ۱- ترکان څه وخت په مرکزي اسيا کې مېشت شول؟
- ۲- اوسنی ازبکستان څو ولايتونه لري؟
- ۳- د ازبکستان صنعتي توليدات په گوته کړئ؟

له ټولگي نه د باندې فعاليت

زده کوونکي دې له خپلو مشرانو څخه د اکتوبر د مياشتې د انقلاب، او د اسلامي فرهنگ او تمدن د يوه مهم مرکز بخارا په اړه معلومات ترلاسه کړي او بيا دې ټولگيوالو ته واوروي.

آيا د تاجکستان له خلکو او تاريخ سره اشنا يی لری؟



پوهېری چې د شمال لور ته د تاجکستان جمهوریت زموږ له هېواد سره گډه پوله لري. په دې لوست کې به د تاجکستان تاریخ ته یوه لنډه کتنه وکړو.

تاجکستان داسې یو هېواد دی چې په مرکزي اسیا کې د افغانستان شمال ته پروت دی. پلازمېنه یې د دوشنبې ښار، رسمي ژبه یې تاجکي فارسي او روسي ژبه هم په سوداګرۍ او حکومتي چارو کې کاروي. د پیسو واحد یې ساماني دی.

د پورتنۍ نقشې په پام کې نیولو سره پوهېری چې تاجکستان له کومو هېوادونو سره گډه پوله لري. د تاجکستان د خاورې پراخوالی یو سل او درې څلویښت زره ۱۴۳۱۰۰ کیلومتره مربع دی. د وګړو شمېر یې د ۲۰۰۶ زېږدیز کال د سرشمیرنې له مخې څه دپاسه اووه میلیونه او درې سوه شل زره تنو ته رسېږي. د اوسني تاجکستان سیمه چې پخوا د سغد په نامه یادیده، د لومړي داریوش په وخت کې د هخامنشیانو د امپراطورۍ د قلمرو یوه برخه ګڼل کېدله او د مقدوني سکندر وروسته، د تاجکستان هېواد د سلوکي، پارتي، کوشاني او ساساني امپراطوریو یوه برخه وه. په ۷۱۵ زېږدیز کال د امویانو تر ولکې لاندې راغی او د تاجکستان خلکو د اسلام سپڅلي دین ته مخ راواړوه. په لسمه زېږدیزه پېړۍ کې د سامانیانو د قلمرو یوه برخه وه او له سامانیانو له څخه وروسته په ترتیب سره غوریانو، سلجوقیانو، خوارزمشاهیانو، مغولانو، تیموریانو او ازبک واکمنو پر دې هېواد حکومت کړی دی. په نولسمه زېږدیزه پېړۍ کې د تاجکستان شمال (خجند) د خوقند د خانانو سوېلي سیمه یې د بخارا د خانانو یوه برخه ګڼل کېده. د بخارا خانان په ۱۸۶۶ زېږدیز کال او د خوقند خانان په ۱۸۶۸ زېږدیز کال کې د روسیې تر ولکې لاندې راغلل. د اکتوبر د میاشتې له انقلاب وروسته، په ۱۹۲۸ زېږدیز کال کې د تاجکستان هېواد د روسیې متحده سوسیالیستي

جمهوريتونو له ډلې يوه جمهوريت وگڼل شو چې تر ۱۹۹۱ زېږديز کال پورې يې د روسيې متحده جمهوريتونو د اتحاد غړيتوب درلود. د روسيې د سوسياليستي نظام تر نسکورېدو وروسته يې په ۱۹۹۱ زېږديز کال خپله سياسي خپلواکي ترلاسه کړه.

له خپلواکۍ اخیستلو وروسته، د تاجکستان د دولت او د هغه اسلام پلوه مخالفينو ترمنځ کورنۍ جگړې پيل شوې چې د مخالفينو مشري د عبدالله نوري پر غاړه وه. په دې جگړو کې د پنځوس زره خلکو څخه زيات مړه او د اووه سوه زره کسانو زيات وگړي د خپلو کورونو پرېښودلو ته اړ شول. چې په پايله کې د ملگرو ملتونو په منځگړيتوب د سولې تړون د بنکېلو ډلو ترمنځ لاسليک شوه.



د شاه اسماعيل مقبره

د تاجکستان هېواد درې ايالتونه او يوه خپلواکه سيمه لري چې عبارت دي له:

۱. د ختلان ولايت چې مرکز يې قرغان تپه دی.
 ۲. د سغد ولايت چې مرکز يې خجند دی.
 ۳. د قراتگين ايالت چې مرکز يې کافرنهان دی.
 ۴. د کوهستان بدخشان خپلواکه سيمه چې مرکز يې خاروغ دی.
- تاجکستان د پخواني شوروي اتحاد د جمهوريتونو له ډلې يو وروسته پاتې جمهوريت دی. د زيات شمير خلکو دين يې اسلام دی. ازبکان، روسان او يوشمېر اوکرايني، چينايي او تاتاري وگړي هم په دې هېواد کې اوسېږي. د تاجکستان مهم صنايع برېښنا او د ډبرو سکرو توليد دی.

په ټولگي کې فعاليت

زده‌کونکي دې په دوو ډلو ووېشل شي، لومړۍ ډله دې د ژبې او دويمه ډله دې د اسلام د تاريخ په اړه يو له بل څخه پوښتنې ورکړي.

پوښتنې

- ۱- د نقشې پرمخ وښايست چې د تاجکستان هېواد د منځنۍ اسيا په کومه برخه کې پروت دی؟
- ۲- د پخواني شوروي اتحاد تر نسکورېدو وروسته په تاجکستان کې کوم بدلونونه منځته راغلل؟
- ۳- کومو مشهورو کورنيو پر تاجکستان واکمني کړې ده؟

له ټولگي نه د باندې فعاليت

زده‌کونکي دې د اکتوبر د مياشتې د انقلاب او پر تاجکستان د هغه د اغېز په اړه له مشرانو نه معلومات ترلاسه کړي او په ټولگي کې دې ووايي.

آيا د ترکمنستان له خلکو او تاريخ سره آشنای لری؟

د ترکمنستان جمهوریت د افغانستان د گاونډیو هېوادونو له ډلې څخه دی. په دې لوست کې به د دې هېواد تاریخ په لنډ ډول وڅېړو.



د ترکمنستان هېواد د هغو هېوادونو له ډلې څخه دی چې په دې وروستیو وختوکې یې له پخواني روسیې نه خپلواکي ترلاسه کړې ده. اوس نقشې ته وگورئ او د ترکمنستان گاونډي هېوادونه وښایاست.

د دې هېواد د خلکو دین اسلام، ژبه یې ترکمني او روسیې ده. د ترکمنستان د خاورې پراخوالی ۱۰۰۴۸۸ کیلومتره مربع دی. د وگړو شمېر یې د ۲۰۰۶ کال د سرشمېرنې له مخې پنځه میلیونه او اوه سوه نه وشت زرو دی. ۷۲ په سلو کې وگړي یې په ترکمني ژبه خبرې کوي

او نږدې ۹۰ په سلو کې وگړي یې ترکمنان دي. یوشمېر روسان، ازبکان او قزاقان هم په دې هېواد کې مېشت دي. ترکمنستان له اقتصادي اړخه د ودې او پرمختگ په لور گام اخلي. د نېټې، نفتو او گازو د صنعت په تولید کې مخکښ دی او د نړۍ یو پر درېمه برخه گاز لري، یوازې د گازو د تولید او روسیې، اوکراین او یوشمېر نورو هېوادونو ته د صادرو له لارې ډېر زیات عاید ترلاسه کوي.

د ترکمنستان جمهوریت د ۱۹۹۱ زېږدیز کال د اکتوبر په میاشت کې د ټول پوښتنې په پایله کې خپله سیاسي خپلواکي اعلان کړه. نوی اساسي قانون یې په ۱۹۹۲ زېږدیز کال د ترکمنستان د مجلس له خوا تصویب شو.

د نوي اساسي قانون پر بنسټ، ترکمنستان یو جمهوري نظام لرونکی هېواد دی. په دې هېواد کې ولسمشر واک لري چې د قضائیه او اجرائیه قواوو مسوولین او هم د مجلس د ټولټاکنو نوماندان وټاکي. د ترکمنستان د اساسي قانون پر بنسټ ولسمشر د وزیرانو د شورا مشر هم دی. په بهرني سیاست کې ترکمنستان هغه هېواد دی چې دناپېیلټوب دريځ یې غوره کړی دی. د ترکمنستان دغه دريځ په ۱۹۹۵ زېږدیز کال د ملگرو ملتونو د عمومي مجلس له خوا تصویب شو.

ترکمنستان نړۍ ته د آسیا په دغې پېچلې سیمې کې له پرمختگ سره یوځای د سولې او کرارۍ وړاندیز کړی دی. د ناپېیلټوب د دريځ تر تصویب وروسته په نړیواله ټولنه کې د ترکمنستان د ملي گټو ستراتېژیک موضوعات حل کړي شول. د ډسمبر دولسمه د دغه هېواد د ملي ورځې په توگه ټاکل شوې ده.

ترکمنستان د سېمه ییزو همکاريو فعاله پراختیاوو ته ژمن دی چې دا کار یې د ایکو دسازمان په فعالیتونو کې لیدلای شو. د ایکو غړي هېوادونه چې څه دپاسه ۳۱۰ میلیونه وگړي لري، په نړیوالو اړیکو کې یې د یوې اغېزناکې ادارې په توگه ځان څرگند کړی دی چې دا کار د ځانگړو تاریخي او فرهنگي ځانگړتیاوو په لرلو سره د نوي سېمه ییزې ټولنې د رامنځته کېدو نښه ده.

په ټولگي کې فعالیت

زده کونکي دې د ترکمنستان د موقعیت، ژبو او نورو مېشتو ملتونو په اړه له یوبل څخه پوښتنې وکړي.

پوښتنې

- ۱- د ترکمنستان هېواد د آسیا په کومه برخه کې پروت دی؟
- ۲- د ترکمنستان هېواد په کوم کال کې خپلواکي ترلاسه کړه؟